
କିଛି କଥା 
“ ସର୍ବେ ଭବନ୍ତଧୁ ସୁଖୀନଃ । ସର୍ବେସନ୍ତୁ ନିରାମୟା li 
ସର୍ବେ ଭଦ୍ରାଣୀ ପଶ୍ୟନ୍ତୁ । ମା କଶ୍ଚିତ୍‌ ଦୁଃଖଭାଗ ଭବେତ୍‌ ॥।” 
ଭାରତବର୍ଷର ଏହା ଏକ ମହାନ୍‌ ମନ୍ତ୍ର ଏହି ମନ୍ତ୍ର ପଛରେ ଥିବା ଉଦ୍ଦେଶ୍ୟ ଆଉ ଭୀମ 
ଭୋଇଙ୍କ ବାଣୀ ‘ମୋ ଜୀବନ ପଛେ ନର୍କେ ପଡ଼ିଥାଉ ଜଗତ ଉଦ୍ଧାର ହେଉ |” ମଧ୍ଯରେ 
ଥିବା ଲୁକ୍ଟାୟୀତ ଭାବନା ଏକ ବୋଲି ମନେହୁଏ । 

' ମହିମା ଧର୍ମ' ଏକ ଏଭଳି ଧର୍ମ ଯାହାକୁ ନେଇ ପ୍ରତ୍ୟେକ ଓଡ଼ିଶାବାସୀ ଖୁସି ହେବା 
ଉଚିତ । କାରଣ ଏହି ଧର୍ମଟି କେବଳ ଓଡ଼ିଶା ମାଟିରେ ଜନ୍ମ ହୋଇ ଓଡ଼ିଆଙ୍କ ସଂସ୍କୃତି ଦ୍ଵାରା: 
ଉଦ୍‌ବୁଦ୍ଧ ହୋଇ ଆଜି: ସମଗ୍ର ବିଶ୍ବରେ ପରିଚୟ ସମଷ୍ଟି କରିପାରିଛି । ଏହି ଧର୍ମରେ ଥବା 
ସ୍ଵାତନ୍ତ୍ୁତା ହିଁ ଏହାର ପରିଚୟ | ମାନବ ଜାତିର ପାଳନ ଓ ସୁଖଂସମ୍ୃ୍ଧି ନିମିତ୍ତ ଧର୍ମ'ର 
ପରିକଳ୍ପନା ଏବଂ ତପ୍ପରେ “ଧାରଣ” | “ମହିମା” ଏଭଳି ଏକ ଶହ ଯାହାକୁ ହୃଦୟଙ୍ଗମ 
ସିନା କରିହୁଏ ବ୍ୟାଖ୍ୟା କରିବା କଷ୍ଟକର | 

ଏ ପୁସ୍ତକର ପୁନଃପ୍ରକାଶନର ପରିକନ୍ନା ମୋର ବାଲ୍ୟବଂଧୁ ବିଜୟ କୁମାର ପାତ୍ରଙ୍କ 
ସହ କରିବା ସମୟରେ ସେ ଆର୍ଥକ ତଥା ମାନସିକ ସ୍ତରରେ ଉତ୍ସାହିତ କରିବା ପାଇଁ 
ମୋତେ କହିଲେ, “ ପ୍ରେସ୍‌ବାଲାଙ୍କୁ ଡାକି ବହି ଛାପିବା ପାଇଁ ଅର୍ଡ଼ର ଦେଇଦେ।” 

ଏହି ପୁସ୍ତକ ପ୍ରକାଶ ସମୟରେ ୪ ଶତୃଘ୍ନ ପାତ୍ର (ବଂଧୁ ବିଜୟ କୁମାର ପାତ୍ରଙ୍କ ପିତା) ଓ 

ମୋର. ପିତା ଲେଖକ ଭାଗୀରଥ୍‌ ନେପାକଙ୍କ ଆଶୀର୍ବାଦ ହିଁ କାର୍ଯ୍ୟ କରୁଛି ବୋଲି ଆମେ . 
ଦୁହେଁ ଉପଲବ୍ଧି କରିସାରିଛୁ | 

ସେମାନେ ଆଜି ଦିବଂଗତ। ଧର୍ମ ତଥା ମାନବ ଜାତିର କଲ୍ୟାଣ ନିମିତ୍ତ ସେମାନଙ୍କ 
ଚିନ୍ତା, ଚେତ୍ରନା ଓ ସୁକର୍ମକୁ ଆଦୌ ଭୁଲିବାର ନୁହେଁ! 


ନରେନ୍ଦ୍ର ନେପାକ 
ଏନ୍‌- ୧, ୧୨୧ 
ଆଇ.ଆର୍‌.ସି. ଭିଲେଜ 
ଭୁବନେଶ୍ବର-୭୫ ୧୦୧୫ 

ଭୀମ ଭୋଇ 
(ଖୀ ୧୮୫୦-୧୮୯୫) 


ସେତେବେଳେ ଭାରତବର୍ଷ ସ୍ଵାଧୀନ ହୋଇ ନଥିଲା କି ଓଡ଼ିଶା ପ୍ରଦେଶ 
ଗଠିତ ହୋଇ ନଥଲା। କଟକ-ପୁରୀ-ବାଲେଶ୍ବଵର, ଏହି ତିନି ଜିଲ୍ଲାକୁ ମିଶାଇ 
ଓଡ଼ିଶା ଡିଭିଜନଟିଏ ଗଠନ କରାଯାଇଥିଲା | ଅନ୍ୟ ଜିଲ୍ଲାମାନଙ୍କରେ ବାସ କରୁଥିବା 
ଓଡ଼ିଆମାନେ ଛିନ୍ଛତର୍‌ ହୋଇ ବିଭିନ୍ନ ପ୍ରଦେଶରେ ଯୋଡ଼ି ହୋଇଥଲେ। 
ଦରିଆପାରିର ଇଂରେଜ ଶାସକ ଦେଶ ଶାସନ କରୁଥଲା| 


~~ ~~ —~ 


` ସେତେବେଳେ ଅବସ୍ଥା ଭିନ୍ନ ଧରଣର | ସେତେବେଳର ପରିସ୍ଥିତି ମଧ୍ଯ ଭିନ୍ନ 
ଧରଣର | ଇଂରେଜମାନେ ବନ୍ଧୁକ ଧରି ଶାସନ ଚଳାଉଥାନ୍ତି | ସବୁଠି ଖାଲି ବଡ଼ 
ବଡ଼ ଇଂରେଜ ଅଫିସର ଗାଦି ମାଡ଼ି ବସି ଯାଇଥନ୍ତି। ଭାରତବାସୀ ନିଜ ଦେଶ, 
ନିଜ ମାଟିରେ ବିଦେଶୀ ପାଲଟିଯାଇଥାଏ। ପାଟି ଫିଟାଇବାର ରାସ୍ତା ନାହିଁ। 
ବିରୋଧ କଲେ ବନ୍ଧୁକ ଗୁଳି} ଉଁ ଟୁ କଲେ ବନ୍ଦୀଶାଳା | 


ଠିକ୍‌ ଏହିପରି ଏକ ଘଡ଼ିସନ୍ଧିବେଳେ, ଓଡ଼ିଶାର ପୂର୍ବତନ ସୋନପୁର ରାଜ୍ୟରେ 
ଜଟାସିଙ୍ଘା ଗ୍ରାମରେ ‘ଭୀମ ଭୋଇ!” ଜନ୍ମଗ୍ରହଣ କଲେ । ତାଙ୍କତ୍ତ ବାପାଙ୍କର 
ନାମ ' ଦନାର ଭୋଇ! ଓ ମାତାଙ୍କର ନାମ ଗୁରୁବାରୀ” । ସେ ୧୮୫୦ ମଞଖିହା 

ବୈଶାଖ ପୂର୍ଣ୍ଣମୀ ଦିନ ଜନ୍ମଗ୍ରହଣ କରିଥୁଲେ! 
ପିଲାଦିନେ ଭୀମଭୋର ଖୁବ୍‌ କଷ୍ଟରେ ଚଳୁଥିଲେ | କାରଣ ତାଙ୍କର ବାପାଙ୍କର 
ଜମିବାଡ଼ି କି ଘରଦ୍ବାର କିଛି ନଥୁଲା ସେମାନେ ପତ୍ର-କୂଡ଼ିଆରେ ରହୁଥିଲେ । 
ପରର ମୂଲ ଲାଗି କ୍ନୁଥୁଲେ। ମୂଲ ନ ମିଳିଲେ ବଣର ଫଳମୂଳ ସଂଗ୍ରହ କରି, 
RB 

ତାକୁ ବିକି ଚଳି ଯାଉଥଲେ। ବଣର ଆମ୍ବ, ଜାମୁ, ଖକୁରି, ତାଳ ପ୍ରଭୃତି ଗଛସବୁ 
ଥିଲେ ସେମାନଙ୍କର ଧନ ସମ୍ପଦ | ଏହି ଗଛମାନଙ୍କର ଫଳ ପାଟିଲେ, ସେମାନେ 
ତାକୁ ଦେଖୁ ଖୁବ୍‌ ଖୁସି ହୋଇଯାଉଥଲେ। 


ଦନାର ଭୋଇ କାନ୍ଧରେ ଟାଙ୍ଗିଆ ପକାଇ ବଣକୁ କାଠ ଆଣିବାକ୍ର ଯାଉଥଲା | 
ଜାଠ ବିକି ଦି' ପଇସା ରୋଜଗାର କରୁଥଲା। ଘରେ ଗୁରୁବାରୀ ଛୋଟ ପୁଅ 
ଭୀମର ଯନ୍ଵ ନେଉଥିଲା | ରନ୍ଧାବଢ଼ା କାମ ସରିଗଲେ, ଶାଳପତ୍ରର, ଖଲି ତିଆରି 
:@ରି ବା ବଣୁଆ ଘାସର ଛାଞ୍ଚଜୁଣି ବୁଣି ବଳକା ସମୟର ଉପଯୋଗ କରୁଥଲା। 


ଦେଖୁ ଦେଖୁ ବେଳ ସରି ଯାଉଥଲା। ସଞ୍ଜ ହେଲେ ଦନାର ଓ ଗୁରୁବାରୀ 
ଏକାଠି ବସି ପୁଅ ଭୀମକୁ ଖେଳାଉ ଥିଲେ । ତାର ଭବିଷ୍ୟତ ସମ୍ପର୍କରେ ଅନେକ 
ଚିଞ୍ତା କ୍୍ତୁଥୁଲେ। ଭୀମ ଟିକିଏ ବଡ଼ ହେଲେ ତାକୁ ଗାଁ ଅବଧାନ ପାଖକୁ 
ପଢ଼ାଇବାକୁ ଛାଡ଼ିବେ | ତାକୁ ଅନେକ ପାଠ ପଢ଼ାଇବେ | ପାଠ ପଢ଼ି ସେ ମଣିଷ 
ହେବ | ସେମାନଙ୍କ ଦୁଃଖ ଯିବ | 


ଆଦିବାସୀ କନ୍ଧ ଘରେ ଭୀମଙ୍କର ଜନ୍ଧ। ଆଦିବାସୀ ଘରର ପୁଅ ଝିଅମାନେ 
ସେତେବେଳେ ପାଠ ପଢ଼ୁ ନଥଲେ। ଟିକିଏ ବଡ଼ ହୋଇ ଆସିଲେ, କାମଦାମ 
କରି ବୀପା ମା'ଙ୍କୁ ସାହାଯ୍ୟ କରୁଥିଲେ | କିଏ ଗାଇ ଚରାଉଥଲା ତ, କିଏ ଘାସ 
କାଟୁଥିଲା । ଆଉ ଟିକିଏ ବଡ଼ ହେଲେ, ଜମିରେ ହଳ ଧରି ମୁଲ ଆଣୁଥୂଲା| 
ହଳଧରି ପାରିଲେ, ପିଲା ବଡ଼ ହେଲା ବୋଲି ହିସାବକୁ ଆସୁଥିଲା | ଏଥର ତାର 
ବିବାହ ପାଇଁ ପାତ୍ରୀ ଖୋଜା ପଡ଼ୁଥଲା। 


କନ୍ଧ ଘରର ରୀତିନୀତି ଆଉ ପ୍ରକାରେ । ସେମାନେ ସୂର୍ଯ୍ୟ ଦେବତାଙ୍କୁ 
' ବୁରାପେନୁ' କହନ୍ତି । ସେ ସବୂ ଦେବତାଙ୍କଠୁ ବଡ଼ | ତାଙ୍କ ସ୍ତୀଙ୍କ ନାମ ' ତାରୀ | 
ବୁରୀପେନୂ ଜଗତର ସୃଷ୍ଟିକର୍ରା। ‘ ତାରୀ” ସେହି ଜଗତର ରକ୍ଷାକର୍ରୀ ¦ ' ତାରୀ' 
ଅସନ୍ତୁଷ୍ଟ ହେଲେ ଗାଁ, କୁଟୁମ୍ଚ ଓ ପରିବାରରେ ରୋଗ କଷ୍ଟ ଦେଖାଯାଏ | ତେଣୁ 
ଦେବତାମାନଙ୍କୁ ସନ୍ତୁଷ୍ଟ କରିବା ପାଇଁ ଛେଳି, ଘୁଷୁରି, କୃକୁଡ଼ା ବଳି ଦିଆଯାଏ | 


ଭୀମର ଦେହ ବିଗିଡ଼ି ଗଲେ, ଦନାର ଓ ଗୁରୁବାରୀ ଖୁବ୍‌ ବ୍ୟସ୍ତ ହୋଇ 
ଯାଉଥିଲେ | “ ବୁରାପେନୁ' ଓ 'ତାରୀ'ଙ୍କୁ ଜୁହାର ହୋଇ କହୁଥଲେ, ' ଆମ 
ଉଭୀମକୁ ଭଲ କରିଦିଅ। 
୬D 

ଭୀମର ଜନ୍ମ ଦିନ ଦନାର ˆ କନ୍ଧ ପୁରୋହିତ ' ଙ୍କୁ ଡାକି ତାର ଭଲମନ୍ଦ ଗଣାଇ 
ଥିଲା। କନ୍ଧ ପୁରୋହିତ ଜାନି ଧାନ ଗଣି କହିଥିଲା, ଭୀମ ବଡ଼ ହେଲେ ଖୁବ୍‌ 
ବଡ଼ ଲୋକ ହେବ ! ସେ କନ୍ଧ ଜାତିର ରାଜା ହେବ | ସବୁ ଲୋକ ତା କଥା ମାନି 
ଚଳିବେ | ଅନ୍ୟ ରାଜାମାନେ ଆଦର କରି ପାଖରେ ବସାଇବେ। ତା” ହାତରେ 
ପାଠ ଅଛି । ଜନ୍ନର ସାତଦିନ ବେଳକୁ, ତା ବାଳ କଟାଗଲା ¦ ଦନାର ଓ ଗୁରୁବାରୀ 
ଶୁଦ୍ଧ ହେଲେ । ଜାତି ଲୋକ ଭୋଜି ଖାଇଲେ |! ଏହିପରି ଭାବରେ ଛଅମାସ 
ବିତିଗଲା। ଭୀମ ବି” ଖୁବ୍‌ ମୋଟାରୋଟା ହୋଇ ବଢ଼ିବାକୁ ଲାଗିଲା। କନ୍ଧ 
ପୁରୋହିତ ଜାନି ଶିଶୁର ଚେହେରା ଦେଖୁ ତାର ନାଁ ରଖୁଲା ' ଭୀମସେନ୍‌! | 
ଏତେବଡ଼ ନାଁ ଧରି ଡାକୂଛି କିଏ ? ସମସ୍ତେ ତାକୁ ' ଭୀମ” ବୋଲି ଡାକିଲେ । 


ଭୀମ ଖୁବ୍‌ ଅଲିଅଳରେ ବଢ଼ିଲା। ବିବାହର ଅନେକ ବର୍ଷ ପରେ ପୁଅର ସୁଖ 
ଦେଖୁ ଦନାର ଓ ଗୁରୁବାରୀ ଖୁବ୍‌ ଖୁସି ହୋଇ ଯାଇଥଲେ। ତା ମୁହଁରେ ହସ 
ଫୁଟାଇବାକୁ ଖୁବ୍‌ ଚେଷ୍ଟା କରୁଥିଲେ । ସେ କାନ୍ଦିଲେ, ବାପା ମା'ଙ୍କର ଆଖ୍ମରେ 
ବି ଲୁହ ଭରି ଯାଉଥୁଲା। 

କେବଳ ଦନାର କି ଗୁରୁବାରୀ ନୁହେଁ, ଗାଁର ସବୁ ଲୋକ ଭୀମକୁ ଖୁବ୍‌ 
ସ୍ବେହ କରୁଥିଲେ । 


ପିତୃହୀନ ଭୀମ 
ସମସ୍ତଙ୍କର ସବୁଦିନ ସମାନ ଯାଏ ନାହିଁ 


ସୁଖ ଓ ଦୂଃଖ, ଦିନ ଆଉ ରାତି ପରି | ଗୋଟାକ ପଛକୁ ଆଉ ଗୋଟାଏ ଲାଗି 
ରହିଥାଏ | 


ଭୀମକୁ କେନ୍ଦ୍ରକରି ଦନାର ଓ ଗୁରୁବାରୀର ସଂସାର ଉଛୁଳି ପଡ଼ୁଥିଲା। ଭୀମକୁ 
କିପରି ଭଲ ଭାବରେ ବଡ଼ କରିବେ, ତାହା ହିଁ ସ୍ଵାମୀ ସ୍ତୀଙ୍କର ଲକ୍ଷ୍ୟ ଥଲା। ଭଲ 
ଜିନିଷଟିଏ ପାଇଲେ, ବାପା ମା” ଦୂହେଁ ପ୍ରଥମେ ପୁଅ ମୁହଁରେ ଦେଉଥିଲେ । 

ପୁଅ ହସିଲେ ଦୂଇ ପ୍ରାଣୀଯାକ ଖୁବ୍‌ ଖୁସି ହୋଇଯାଉଥଲେ। 

ଶିଶୁ ଭୀମ ଆସ୍ତେ ଆସ୍ତେ ପେଟାଇ ପେଟାଇ ଗୁରୁଣ୍ଡିବା ଆରମ୍ଭ କଲା | 
ତା'ପରେ ହାମୁଡ଼ିଲା। ପ୍ରଥମେ 'ମ” “ବା' ବୋଲି ଡାକି, ପରେ ପରେ 
କଥା କହି ଶିଖୁଲା। କାନ୍ଧକୁ ବାଡ଼କୁ ଧରି ଛିଡ଼ା ହେଉ ହେଉ, ନିଜ ଗୋଡ଼ରେ 
ଏକା ଏକା ଛିଡ଼ା ହେଲା। ତା'ପରେ ଚାଲିଲା ଓ ଧାଇଁଲା। ଖାଇବା ପାଇଁ 
ଅଳି କଲା 


ଦନାର ଓ ଗୁରୁବାରୀଙ୍କ ଆନନ୍ଦ ଦେଖେ କିଏ ? ଦୁହିଙ୍କ ଛାତି କୁଣ୍ଢେମୋଟ 
ହୋଇ ଯାଉଥୁଲା। ସେମାନଙ୍କ ଅଭାବୀ ସଂସାରରେ “ଭୀମ” ଥଲା ମସ୍ତବଡ଼ 
ସମ୍ପଦ | ଭୀମକୁ ନେଇ ସେମାନଙ୍କର ଖୁବ୍‌ ଗର୍ବ | 


ସ୍ଵାମୀ ସ୍ତୀ ଉଭୟେ ମିଶି ପୁଅକୁ ସେମାନେ ଭଳିକି ଭଳି ବେଶ କରାଉଥଲେ | 
ତା” ମୁଣ୍ଡରେ ଦେହରେ ଅଧ୍ବକା ତେଲ ଟିକିଏ ଲଗାଇ ଗାଧୋଇ ଦେଉଥଲେ। 
ମୁଣ୍ଡକୁ ଭଲ ଭାବେ କୁଣ୍ଡାଇ, ଅଣ୍ଟାରେ ' କରିଆ” ଖଣ୍ଡେ ଗୁଡ଼େଇ ସାହି ବୁଲେଇ 
ଆଣୁଥିଲେ। ବାଟରେ ଗଲା ଅଇଲା ଲୋକ ଭୀମକୁ ଚାହିଁ ପ୍ରଶଂସା କଲେ, 
ସେମାନଙ୍କ ପେଟ ପୁରି ଯାଉଥଲା! 


ଏହିପରି ଭାବରେ ଖୁବ୍‌ ଅଲିଅଳରେ ଭୀମ ବଢ଼ି ଚାଲିଥଲା | ଦିନେ ହଠାତ୍‌ 
ସବୁକଥା ବଦଳି ଗଲା। 


କ”ଣ ହେଲା କେଜାଣି, ହଠାତ୍‌ ଦନାରର ଦେହ ଖରାପ ହେଲା।! ସେ ଉଠି 
ବସିପାରିଲା ନାହିଁ | ବିଛଣା ଧରି ପଡ଼ି ରହିଲା କାମଧନ୍ଦାକୁ ଆଉ ଗଲା ନାହିଁ। 


ଦନାରର ଅବସ୍ଥା ଦେଖୁ ଗୁରୁବାରୀର ହାଲୁକ ଶୁଖଗଲା। ସେ ଗୁଣିଆକୁ 
ଡକାଇ ଫୁଙ୍କାଝଡ଼ା କଲା! ଦିଅଁ ଦେବତାଙ୍କୁ କେତେ ପ୍ରକାର ମାନସିକ କଲା! 
ବଇଦ ପାଖରୁ ଥଷଧ ଆଣି ଖୁଆଇଲା | ଦନାର ପାଇଁ ପଥ ଗାଞ୍ଚନ ସିଝାଇଲା। 


କିନ୍ତୁ କିଛି କାମ ଦେଲା ନାହିଁ। ହଠାତ୍‌ ଦିନେ ଦନାର ଆଖ ବୂଜିଦେଲା। 
ଗୁରୁବାରୀ କକର୍ଥନ ହୋଇ କାନ୍ଦିଲା। ମାଆର କାନ୍ଦ ଦେଖୁ ବାଳକ ଭୀମ ବି 
ରାହା ଧରି କାନ୍ଦିବାକୁ “ ଲାଗିଲି।। ସେମାନଙ୍କ କାନ୍ଦ ଦେଖ ସାହି ପଡ଼ିଶା ଆସି 

ହାଜର ହେଲେ । କିନୁୁ ଦନାର ଆଉ ଫେରିଲା ନାହିଁ। ଏତେ ବଡ଼ ସଂସାରରେ 
ଗୁରୁବାରୀ ଓ ଭୀମକୁ ଏକୁଟିଆ କରି ଆପଣା ବାଟରେ ଚାଲିଗଲା | 


ସାହି ଭାଇମାନେ ଆସି ଦନାରର ମୁହଁକୁ ଲୁଗାରେ ଘୋଡ଼ାଇ ଦେଲେ । 
ଶୋଇବା ଖଟକୁ ଟେକି ନେଇ ଶୁଵଶାନରେ ପୋଡ଼ାଇ ଦେଇ ଆସିଲେ। 


ଗୁରୁବାରୀର ବନ୍ଧୁ-ବାନ୍ଧବମାନଙ୍କ ପାଖକୁ ଖବର ପଠାହେଲା | ଖବର ପାଇ 
ସମସ୍ତେ ଆସି ଠୂଳ ହେଲେ। 


ରେଢ଼ାଖୋଲ ନିକଟରେ ' କନ୍ଧରା' ଗାଁରେ ଦନାରର ସାନ ଭାଇ ' ଧନେଶ୍ବର! 
ଜଣକ ଘରେ ହଳିଆ ଥଲା| ବଡ଼ ଭାଇର ମଲା ଖବରକୁ ଶୁଣି ସେ ବି ଟଙ୍କା 
ପଇସା ଯୋଗାଡ଼ କରି ଚାଲି ଆସିଲା। 


ଜଟାସିଂଘା ଗାଁରେ ଦନାରର ଶୁଵଧି କାମ ହେଲା। ଧନେଶ୍ବର ସବୁ ଖର୍ଚ୍ଚ 
ତୁଲାଇଲା। ସାତ ଦିନରେ ଶେଷ ଶୁଵ୍ଧି କାମ। ସେହିଦିନ ଜାତି ଭାଇମାନେ 
ଭୋଜି ଖାଇ ନିଜ ନିଜ ଘରକୁ ଚାଲିଗଲେ | 


କନ୍ଧ ଘରେ ବଡ଼ ଭାଇର ମୂତ୍ୟୁ ହେଲେ, ସାନ ଭାଇ ବିବାହ କରି ନଥିଲେ 
ବଡ଼ ଭାଇର ସ୍ତୀକୁ ବିବାହ କରେ | ଜାତିଭାଇମାନେ ଏପରି ବିବାହକୁ ସ୍ଵୀକାର 
କରନ୍ତି ଜାତି ପ୍ରଥାମତେ, ମୃତ ଦନାରର ସାନଭାଇ ଧନେଶ୍ବର ଗୁରୁବାରୀକୁ 
ବିବାହ କଲା।| 


ଏହାପରେ ଗୁରୁବାରୀ ଓ ଭୀମ ଜଟାସିଂଘା ଗାଁ ଛାଡ଼ି ରେଢ଼ାଖୋଲ ନିକଟରେ 
କନ୍ଧରା ଗାଁକୁ ଚାଲିଗଲେ । 


କନ୍ଧରା ଗାଁରେ ଗୁରୁବାରୀ ପୁଅ ଭୀମକୁ ଅବଧାନଙ୍କ ପାଖକୁ ପଠାଇ ପାଠ 
ପଢ଼ାଇବା ଆରମ୍ଭ କଲେ। 


ଭୀମର ବୟସ ସେତେବେଳେ ମାତ୍ର ଚାରିବର୍ଷ । କିନ୍ତୁ ସେ ବଢ଼ିଆଳ ପାଣି 
ପାଇଥାଏ | ଚାରି ବର୍ଷର ପିଲା, ଛଅ ସାତ ବର୍ଷର ପିଲାଙ୍କଠୁ ବଡ଼ ଦେଖାଯାଉଥାଏ | 
ତାର ବୁଦ୍ଧି ଶନ୍ତି ବି' ପ୍ରଖର । ଅବଧାନଙ୍କ ପାଠ ସଙ୍ଗେ ସଙ୍ଗେ ମନେ ରଖୁନିଏ। 
ତାର ବିଦ୍ୟା ଦେଖୁ ଅବଧାନେ ଅଶ୍ଚର୍ଯ୍ୟ ହୋଇଯାଆନ୍ତି। 

ଦିନେ କନ୍ଧରା ଗ୍ଗାଁରେ ଅଶ୍ଚର୍ଯ୍ୟ ଘଟଣାଟିଏ ଘଟିଲା। 


ଜୁଆଡ଼ୁ କେଜାଣି, ଜଣେ ଯୋଗୀ ଆସି କନ୍ଧରା ଗାଁରେ ପହଞ୍ଜଲେ। ସେ 
ଗେରୁଆ କୌପୀନ ଖଣ୍ଡେ ପିନ୍ଧିଥାନ୍ତି । ମୁଣ୍ଡରେ ଜଟା ଥାଏ। ହାତରେ ଖପରା 
ଖଣ୍ଡେ ଧରି ଭାତ ଭିକ୍ଷା ମାଗୁଥାନ୍ତି। 

ଯୋଗୀମାନେ ବେଳେବେଳେ କନ୍ଧରା ଗାଁକୁ ଆସି ଚାଉଳ, ଟଙ୍କା ପଇସା 
ଇତ୍ୟାଦି ଭିକ୍ଷା କରନ୍ତି। କିନ୍ତୁ ଏହି ଯୋଗୀ ଅନ୍ଧ ଭିକ୍ଷା କରୁଥିବା ଦେଖୁ ଗାଁ 
ଲୋକମାନେ ଆଶ୍ଚର୍ଯ୍ୟ ହେଲେ ! ପରସ୍ବର ମଧ୍ଯରେ କୁହାବୋଲା ହେଲେ, ଆଛା, 
ଯୋଗୀ ତ ! ଜାତି ଅଜାତି ନ ବାରି ଭାତ ଭିକ ମାଗୁଛି ! ପାପକୁ କାହାର ଡର 
ନାହିଁ ଯେ; ଭାତ ଭିକ ଦେବ ? 


ଯୋଗୀ ଜଣକ ଭିକ ନପାଇ, ହତାଶ ହୋଇ ଳନ୍ଧରା ଗାଁରୁ ଫେରିଗଲେ | 
ବାଳକ ଭୀମ ଅନେକ ବର୍ଷ ପରେ ଏକଥା ମନେ ପକାଇ ତାଙ୍କର ' ସୁତି 
ଚିନ୍ତାମଣି? ପୋଥରେ ଲେଖୁଯାଇଛନ୍ତି। 
“ ଚାରି ବରଷ ସମ୍ପୂର୍ଣ୍ଣ ସମୟେ ଦେଖାଥଲା ଜ୍ୟେଷ୍ଠ ମାସେ 
ନିର୍ବେଦ କର୍ମେ ଯୋଗୀପୁତ୍ରଟିଏ ଭ୍ରମୁଥଲା ଗ୍ରାମ ଦେଶେ । 
କଷା କଉପୀନ ଚଢ଼ାଇ ସେ ପୁଣି ଦିଶୁଥାନ୍ତି ଅପ୍ରଚଥନ୍ନ 
ବେନି ଭୁଜରେ ପ୍ରତ୍ୟକ୍ଷେ ଦେଖୁଅଛି ଥଲା ଶଙ୍ଖଚକ୍ର ଚିହ୍ନ । 
ଦୁଇ ପନ୍ନା ଦାଣ୍ଡେ ବିଜେକରି ସ୍ଵାମୀ ହସ୍ତରେ ଖପରା ଧରି 
ଦିଅ ମାତା ଦିଅ ମାତା ଵୋଲୁଥଲେ ଅନ୍ଧଭିକ୍ଷା ଗୋଟା ଚାରି । 
ତେତେବେଳେ ମୁହିଁ ପାଶେ ଠିଆହୋଇ ଅଳପ ଅଛି ମୁଁ ଜାଣି 
ଥାଳ ଘେନି ସ୍ଵାମୀ ଆପେ ମାଗୁଥୁଲେ ଦିଅବାବୁ ପେଜ ଆଣି।” 


ସେହି କନ୍ଧରା ଗାଁରେ ଗୁରୁବାରୀ ଆଉ ଦୂଇଟି ପୁଅଝିଅର ମାଆ ହେଲା। 


ଦୈବ ଯୋଗକୁ ମାଆ ଗୁରୁବାରୀ ମାଉସୀ” ପାଲଟି ଗଲେ । ଧନେଶ୍ବରର 
' ଭୀମ ' ପ୍ରତି ସ୍ବେହ ଆଦର ଲୋପ ପାଇଗଲା ସ୍ବାମୀ ସ୍ତ୍ରୀ ଉଭୟେ ମିଶି ‘ଭୀମ'କୁ 
କଷ୍ଟ ଦେବାକୁ ଲାଗିଲେ | 

ଭୀମ ବାଲ୍ୟକାଳରୁ ପିତୃହରା ହୋଇଥ୍‌ଲେ। ଏବେ ମା'ର ମମତାରୁ ବି 
ବଞ୍ଚତ ହେଲେ । ସେ ନିଜ ଜୀବନକୁ ବ୍ୟର୍ଥ ମନେ କଲେ। ଘରେ ତାଙ୍କୁ କିଛି 
ହେଲେ ଭଲ ଲାଗିଲା ନାହିଁ। ମାଡ଼ ଗାଳି ଶୁଣି ଆଉ କେତେ ଦିନ ବା ପଡ଼ି 
ରହିଥାନ୍ତେ ? ଦିନେ ସେ କନ୍ଧରା ଗାଁ ଛୀଡ଼ି ଚାଲିଗଲେ | 


ଦୁଃଖ ପରେ ଦୁଃଖ : ଅନେକ ଦୂଃଖ 

ଭୀମ କାନ୍ଦି କାନ୍ଦି କନ୍ଧରା ଗାଁ ଛାଡ଼ିଲେ | ଅନେକ ଦିନ ରହିବା ହେତୁ ସେ ଗାଁ 
ପ୍ରତି ମୋହ ଆସିଯାଇଥୁଲା| ସେ ଗାଁର ରାସ୍ତାଘାଟ, ଗଛ, ବୃକ୍ଷ ସାଥୀ ସାଙ୍ଗମାନେ 
ଆପଣାର ହୋଇ ଯାଇଥିଲେ | ସବୂ କିଛି ନିଜର ମନେ ହେଉଥଲା! ଏବେ ଗାଁ 
ଛାଡ଼ି ଚାଲିଗଲା ବେଳେ ଭୀମଙ୍କ ହୃଦୟକୁ ବାଧ୍ବଲା | କିନ୍ଧୁ ସେ ବା ଆଉ କରନ୍ତେ 
କ”ଣ ? ଆଖୁରୁ ଧାର ଧାର ହୋଇ ବୋହି ଆସୁଥିବା ଲୁହକୁ ନିଜ ହାତରେ 


ପୋଛି ପକାଇ, ଏକମୁହାଁ ହୋଇ ଆଗକୁ ଚାଲିଲେ | 


କନ୍ଧରା ଗାଁରେ ଯେତେକ ଯାକ ସାଙ୍ଗ ସାଥୀ ସମସ୍ତେ ପରିଚିତ ସେହି ଗାଁକୁ 
ଛାଡ଼ିଦେଲେ, ଅନ୍ୟ କୌଣସି ଗାଁରେ କେହି ହେଲେ ଜଣାଶୁଣା ନାହାନ୍ତି 


କଣ କରିବେ, କେଉଁଠାକୁ ଯିବେ, କିପରି ଚଳିବେ, ଏକଥା ଭୀମ ନିଜେ ବି 
ଜାଣି ନାହାନ୍ତି । ପାଦ ଯେଉଁ ବାଟରେ ଚାଲିଲା, ସେହି ବାଟରେ ଭିଡି ହୋଇଗଲେ | 

ଏହିପରି ଭାବରେ ସେ ଯାଇ କଙ୍କଣପଡ଼ା ଗାଁରେ ଗଉନ୍ତିଆ ଘରେ “ କୁଠିଆ 
ରହିଲେ। “କୁଠିଆ” ଅର୍ଥ କେବଳ ଖାଇପିଇ ରହିବା ଓ ତାରି ବିନିମୟରେ 
ଘରୋଇ କାମ କରିବା। 

ଭୀମ ଭୋଇ ଏହି ସମୟରେ ଜୀବନର ଅନେକ ନୂତନ ଅଭିଜ୍ଞତା ହାସଲ କଲେ। 


ଭୀମ ଭୋଇଙ୍କୁ ଯେତେବେଳେ ମାତ୍ର ସାତବର୍ଷ ବୟସ, ସେ ପିତାମାତାଙ୍କ 
ସ୍ଵେହ ମମତାରୁ ବଞ୍ଚତ ହୋଇ ଗ୍ହତ୍ୟାଗୀ ହେଲେ । ଏହି ଅବସ୍ଥାରେ ସେ ଶିଶୁ 
ଶ୍ରମିକ ଭାବରେ ଜୀବନଯାପନ କରୁଥିଲେ, କେତେବେଳେ କାହାର ଗାଇ 
ଚରାଉଥଲେ ତ, କେତେବେଳେ କାହାର ଗାଭତ ପାଇଁ ଘାସ କାଟୁଥିଲେ । ଦଉଡ଼ି 
ବଳିବା, ବିଲ ବାଛିବା, ଗୋବର ଗୋଟାଇବା ଠାରୁ ପାଣି ବୋହିବା, ହଳ 

ଧରିବା ପ୍ରଭୁତି ଯାବତୀୟ କାମ କରି ପେଟ ପୋଷୁଥୁଲେ | ହାତକୁ କାମ ନମିଳିଲେ 
ବାଳକ ଭୀମ ଭିକମାଗି ଚଳୁଥିଲେ । ପେଟ ଚାଖଣ୍ଡକ ପାଇଁ ଜୀବନରେ ସେ 
କେତେ ଯେ ହଇରାଣ ହରକତ ହୋଇଛନ୍ତି, ତାର ସୀମା ନାହିଁ| 


ଖାଲି ସେତିକି ନୁହେଁ, ମୁଣ୍ଡ ଗୁଞ୍ଜିବାକୁ ବାସ ନଥାଏ। ଦିନଯାକ ପରିଶ୍ରମ 
କରିବା ପରେ ଯାହି ତାହିଁ ଖଣ୍ଡେ ଖାଇ ଦେଇ କାହାର ଓଳି ତଳେ କି ଗଛମୂଳେ 
ଶୋଇ ପଡ଼ନ୍ତି। ବର୍ଷା ରତୁରେ କେଉଁ ଏକ ଗୁହସ୍କକୁ କହି, ତାଙ୍କରି ପିଣ୍ଡା ଉପରେ 
ଗଡ଼ି ଯାଆନ୍ତି । କିଏ ଯାଚି କରି ଦେଲେ, ଲୁଗା ପିନ୍ଧନ୍ତି । ନହେଲେ ଛିଣ୍ଡା ମଇଳା 
କନା ଖଣ୍ଡେ ଗୁଡ଼ାଇ ହୋଇ ରହନ୍ତି । ଶୀତ, ଖରା, ବର୍ଷା ସବୁ ସହିତ ପଡ଼ି 
ରହନ୍ତି । ଏସବୁ ସହି ସହି ତାଙ୍କ ଦେହ ପଥର ପାଲଟି ଯାଇଥାଏ। 


କନ୍ଧ ପିଲା ବୋଲି ଯଦି କେହି ଦୂର୍‌ ଦୂର୍‌ କରେ, ସେ ନୀରବରେ ଆଡ଼େଇ 
ହୋଇଯାନ୍ତି । କାହାରି ଉପରେ ରାଗ ରୋଷ ତାଙ୍କର ନଥାଏ । ବଞ୍ଚବା ହିଁ ତାଙ୍କ 
ପାଇଁ ବଡ଼ ସମସ୍ୟା ହୋଇ ଦେଖା ଦେଇଥାଏ। ଏପରି ଅବେଳରେ କାହାରି 
ଉପରେ ରାଗ ରୋଷ କରି ଲାଭ କ'ଣ ? 


ନିଜର ବାପ ମାଂ ଯେତେବେଳେ ନିଜର ହୋଇ ପର କରିଦେଲେ, 
ସେତେବେଳେ ପର ପାଖରେ ଅଭିମାନ କରି କଣ ବା ଲାଭ ହେବ ? ସକାଳ 
ପାହିଲେ, ହୁଏତ ତାଙ୍କରି ପାଖକୁ ଗୋତି ଖଟିବାକୁ ଯିବାକୁ ପଡ଼ିପାରେ ! ଅଭିମାନ 
କଲେ ବା ରାଗ ରୋଷ କଲେ, କାମ ନଦେଇ ଫେରାଇ ଦେବେ | ମୂଲ ନ 
ମିଳିଲେ ଚଳିବେ କେମିତି ? 

ସେତେବେଳେ ଭୀମଭୋଇଙ୍କ ଜୀବନଟା ଜଞ୍ଜାଳ ମନେ ହେଲା। ସେ 
ଭାବିଲେ, ସେ ନିଜେ ସମସ୍ତଙ୍କର ବୋଝ ପାଲଟି ଯାଇଛନ୍ତି ତାଙ୍କ ଦ୍ଵାରା ଏ 
ସଂସାରରେ କାହାର କିଛି ଉପକାର ହେବ ନାହିଁ। ସେ ବଞ୍ଚରହି କିଛି ଲାଭ 
ନାହିଁ| ଏକାନ୍ତରେ ଆଖୁରୁ ଲୁହ ଗଡ଼ାଇ ଗଡ଼ାଇ ଭଗବାନଙ୍କ ଉଦ୍ଦେଶ୍ୟରେ କହିଲେ, 
ଏପରି ଏକ ଅଦରକାରୀ ଜୀବନକୁ କାହିଁକ୍ରି ଜନ୍ନ ଦେଲ ଭଗବାନ ? ଏହାଦ୍ଵାରା 
ଆପଣଙ୍କର କଣ ଚଳି ନଥାନ୍ତା | ମୁଁ କାହାରି ହୋଇ ପାରିଲି ନାହିଁ। ପରିବାରର 

ଲୋକେ ପର ହେଲେ | ପୁଅ, ଭାଇ ବା ବନ୍ଧୁର ସ୍ପେହ ପାଇଲି ନାହିଁ | ରହିବାକୁ 
ବାସ ନାହିଁ । ପେଟକୁ ଗ୍ରାସ ନାହିଁ। ସକାଳ ପାହିଲେ ଆଧାର ଦରାଣ୍ଡି ହେଉଛି। 
ଏପରି ଏ ଜୀବନ ଧରି ଲାଭ କ'ଣ ? 


ଏପରି ଦିନେ ନିରୋଳାରେ କାନ୍ଦି କାନ୍ଦି ଭୀମ ହଠାତ୍‌ ଠିକ୍‌ କଲେ, ଜୀବନ 
ହାରିଦେବେ | କେହି କିଛି ଜାଣିପାରିବେ ନାହିଁ। ବଣ ଜଙ୍ଗଲରେ ପଶି କେଉଁ 
ଗଛଡ଼ାଳରେ ଦଉଡ଼ା ଦେଇ ପ୍ରାଣତ୍ୟାଗ କରିବେ | ତା'ପରେ ବଣର ପଶୁପକ୍ଷୀଙ୍କର 
ଆଧାର ହେବେ | ତାଙ୍କର ନାଁ ସବୁଦିନ ପାଇଁ ପୋଛି ହୋଇଯିବ । ନହେଲେ, 
କୂଅ ପୋଖରୀରେ ବୁଡ଼ି ମରିବେ । ତେଣିକି କଥା ସରିଲା। ରହିବା ପାଇଁ କି 
ଖାଇବା ପାଇଁ “ ବାରଦ୍ଵାର ଶୁଣ୍ଢିପିଣ୍ଠା! ହେବାକୁ ପଡ଼ିବ ନାହିଁ। ଗାଁର ଚିହ୍ନା 
ଲୋକମାନେ କହିବେ, ବାରବୂଲା ଭୀମ ଗାଁ ଛାଡ଼ି କୁଆଡ଼େ ଚାଲିଗଲା କିଛି 
ଦିନ ସେମାନଙ୍କ ମଧ୍ୟରେ ଆଲୋଚନା ଚାଲିବ । ତା'ପରେ ସବୁକଥା ଭୁଲି 
ହୋଇଯିବ 

ଭୀମ ଭାବିଲେ, ବାପା ଦନାର ଭୋଇ ବଞ୍ଚିଥଲେ ତାଙ୍କୁ ହୀନସ୍ତା ହେବାକୁ 
ପଡ଼ି ନଥାନ୍ତା। ସେ ନାହିଁ ବୋଲି ଏତେ ନ୍ଦଶା ପଡ଼ିଲା। ବାପ ସାଙ୍ଗରେ ଏକାଠି 
ଚାଲି ଯାଇଥଲେ ଏ ଅରକ୍ଷିତ ଜୀବନରୁ ରକ୍ଷା ମଳିଥାନ୍ତା 

କିନ୍ତୁ ତା କି ସମ୍ଭବ! 

ଭୀମ ଜୀବନ ହାରିବାକୁ ଠିକ୍‌ କରି କିଛିବାଟ ଆଗକୁ ଯାଇ ଅଟକିଗଲେ। 
କିଏ ଯେପରି କାନେ କାନେ କହୁଛି, ଜାଣିଶୁଣି ଜୀବନ ହାରି ଦେବା ଭଲ 
ନୂହେରେ ଭୀମ | କେଉଁ ଜନ୍ମର, କେଉଁ ପାପର -ଏ ଦଶା ଭୋଗ କରୁଛୁ କେଜାଣି ! 
ଆମ୍ବହତ୍ୟା ମହାପାପ ¦ ଏ ପାପର ପ୍ରାୟଶ୍ଚିତ ନାହିଁ। ପର ଜନ୍ମରେ ନର୍କରେ କୀଟ 
ହେବାକୁ ପଡ଼ିପାରେ। ଏ ଜୀବନ ତୋର ନୁହେଁ; ଭଗବାନଙ୍କର | ଯିଏ ଜୀବନ 
ଦେଇଛି, ସେ ସେହି ଜୀବନ କଥା ବୁଝିବ | ଚାହିଁଲେ ରହିବ, ଚାହିଁଲେ ନେବ। 
କର୍ମ ଉଣା ବୋଲି କଷ୍ଟ ସହୂୁଛୁ। ଏ କଷ୍ଟ ସହି ନେଲେ, କାଲିକି ହୁଏତ ସୁଖ 
ଭୋଗ ଅଛି । 


୧୩ 

ଭୀମଭୋଇ ଏକଥା ଶୁଣି ଚମକି ଉଠିଲେ | ଭାବିଲେ ଆରେ ସତେ ତ! 
ଶରୀରର ଅଧୂବକାରୀ ମଣିଷ ହେଲେ ହେଁ ଜୀବନର ଅଧ୍ୁକାରୀ ଛଶ୍ଵର | ଭଶ୍ବରଙ୍କୁ 
ନିଜ ହାତରେ ନଷ୍ଟ କରିବା ଭଲ ନୂହେଁ। 


ସେତେବେଳେ ଆକାଶର ଚନ୍ଦ୍ର ତାରାମାନେ ତାଙ୍କ ଆଡ଼କୁ ଅନାଇ ରହିଥାନ୍ତି। 
ତାରାମାନେ ମିଟି ମିଟି ଆଖରେ ପରସ୍ପରକୁ ଚାହିଁ କଥାବାର୍ଭା କରୁଥାନ୍ତି, ଭୀମଟା 
ପାଗଳ ହୋଇଗଲା ନାଁ କ'ଣ! 


ଭୀମ ସେଇଠୁ ବାଟ ଭାଙ୍ଗି ଗାଁ ଆଡ଼କୁ ମୁହାଁଇଲେ | ଗାଁ ମୁଣ୍ଡ ବରଗଛ ତଳେ 
ବାରବୁଲା କୁକୁର ଓ ବାଟଭୁଲା ଗାଇମାନେ ଶୋଇ ଯାଇଥାନ୍ତି 


ଭୀମ ଭୋଇ ଭାବିଲେ, ଏମାନେ ବି ତାଙ୍କପରି ଅସହାୟ | ଗାଁ ମୁଣ୍ଡର ବରଗଛ 
ଏମାନଙ୍କର ଅଶ୍ରୟ । ତଥାପି ଏମାନେ ମରିବାକୁ ଇଚ୍ଛା କରୁନାହାନ୍ତି ତ ! ଭୀମ 
ଭୋଇ ସେମାନଙ୍କ ପାଖରେ ଛିଡ଼ା ହେଲେ ସେମାନଙ୍କୁ ପଚାରିବାକୁ ଚାହିଁଲେ: 
ତୁମ ଜୀବନର ରହସ୍ୟ କଣ ? ଶୀତ କାକରରେ ପଡ଼ି ରହିଛ । ଆହା କରିବାକୁ 
କେହି ନାହିଁ। ତଥାପି ବଞ୍ଚ ରହିଛ କାହିଁକି ? କିନ୍ତୁ ପରକ୍ଷଣରେ ତାଙ୍କର ମନେ 
ପଡ଼ିଲା। ପଶୁଜାତି ମଣିଷପରି କଥା କହିପାରନ୍ତି ନାହିଁ। ସେମାନଙ୍କୁ ଜୀବନର 
ରହସ୍ୟ ପଚାରି ଲାଭ କଣ ? 


ତେବେ ଏହି ପଶୁମାନେ ଏତେ ଦୁଃଖ କଷଣ ପଡ଼ିଲେ ବି” ମରିବାକୁ ଚାହୁଁ 
ନାହାନ୍ତି | ସେମାନଙ୍କର ମୁହଁରେ ଭାଷା ନାହିଁ | ଯେତେ ଯାହା କଷ୍ଟ ପଡ଼ିଲେ ବି! 
ମୁହଁ ଫିଟାଇ ପ୍ରତିବାଦ କରିପାରୁ ନାହାନ୍ତି । ସେ କଣ ଏମାନଙ୍କଠୁ ହୀନ ? 


ଭୀମ ଭୋଇ ଠିକ୍‌ କଲେ, ସେ ବି ବଞ୍ଚବେ | ବଞ୍ଚରହି ଭତଶ୍ଵରଙ୍କ ଇଚ୍ଛା ପୂରଣ 
କରିବେ | ପାରୁପର୍ଯ୍ୟନ୍ତ କାମ କରିବେ |! ନିଜର ପେଟ ପାଇଁ ଅନ୍ୟର ମଙ୍ଗଳ 
ପାଇଁ କାମ କରିଯିବେ। ଏହିପରି କାମ କରୁ କରୁ ଦିନେ ସ୍ଵାଭାବିକ ଭାବରେ 
ମୂତ୍ୟୁଲାଭ କରିବେ | ତାଙ୍କରି ବାପା ଦନାର ଭୋଇ ଚାଲିଗଲେ ¦! ତାଙ୍କ ସଙ୍ଗରେ 
କେହି ଗଲେ ନାହିଁ| କେହି କାହା ସଙ୍ଗରେ ଯ଼ାଅନ୍ତି ନାହିଁ। ବେଳକାଳ ପୁରିଗଲେ, 
ମଣିଷ ଏକା ଏକା ଅଜଣା ପୂରକୁ ଚାଲିଯାଏ । ଦୁନିଆଁରେ କେହି ସବୁଦିନ ପାଇଁ 
ବଞ୍ଚ ନାହିଁ କି ବଞ୍ଚ ପାରିବେ ନାହିଁ। ଏହିପରି ଅନେକ ଲୋକ ଯାଇଛନ୍ତି, ଅନେକ 
ଲୋକ ଇଁନମ ପାଇ ଆସିଛନ୍ତି। 


୧୪ 

ଏହି ଦୁନିଆ ରହିଛି| ଦୁନିଆର ଚନ୍ଦ୍ର ସୂର୍ଯ୍ୟ ରହିଛି। ସେହି ପାଣି, ପବନ, 
ଶୀତ, ବର୍ଷା, ଖରା ରହିଛି | ଯିଏ ଗଲା, ସିଏ ଗଲା ଓ ତାର ଗଲା। 


ଭୀମ ଭୋଇ ଏଥର ଲମ୍ବା ଲମ୍ବା ପାଦ ପକାଇ ଫେରିବାକୁ ଲାଗିଲେ ଓ ଗାଁ 
ଗଉନ୍ତିଆ ଚୈତନ୍ୟ ପ୍ରଧାନଙ୍କ ପିଣ୍ଡାରେ ଶୋଇ ପଡ଼ିଲେ । 


ଚୈତନ୍ୟ ପ୍ରଧାନଙ୍କ ସଙ୍ଗେ ଭେଟ 
କି ଯୋଗରେ ରାତି ପାହିଥଲା କେଜାଣି, ସେଦିନ ଚୈତନ୍ୟ ପ୍ରଧାନଙ୍କ ସଙ୍ଗେ 
ଭେଟ ହେଲା। 


ଚୈତନ୍ୟ ପ୍ରଧାନ ଥଲେ ଗାଁର ଗଜନ୍ତିଆ। ତାଙ୍କର ଅନେକ ଜମିବାଡ଼ି, ହଳ 
ଓ ହଳିଆ। ସେ ଧର୍ମ ମାର୍ଗର ଲୋକ, ପୁରାଣ ଚର୍ଚ୍ଚା କରନ୍ତି । ସାଧୁମାନଙ୍କୁ 
ସମ୍ମାନ ଦିଅନ୍ତି । 


ଚୈତନ୍ୟ ପ୍ରଧାନ ଅରକ୍ଷିତ ଭୀମ ଭୋଇଙ୍କୁ ' କୁଠିଆ” କରି ରଖୁଲେ | 


ଘରୋଇ କାମ କରୁ କରୁ ଭୀମ ଚୈତନ୍ୟ ପ୍ରଧାନଙ୍କ ପୁରାଣ ପାଠ, ଧର୍ମଚର୍ଚା 
ଶୁଣନ୍ତି । ଭାଗବତ ପଦସବୁ ଘୋଷି ଘୋଷି ମୁଖସ୍ତ କରି ନିଅନ୍ତି । ସଞ୍ଜ ହେଲେ 
ଗାଁ ଭାଗବତ ଘର ପିଣ୍ଡାତଳେ ଯାଇ ବସନ୍ତି । ସବୁ ଗୀତ ଶୁଣନ୍ତି । ସବୁ ଆଲୋଚନା 
ଶୁଣନ୍ତି । ଶୁଣି ଆସିଥୁବା ଗୀତ ଗୁଣୁଗୁଣୁ କରି ଗାଆନ୍ତି। 


ଭୀମ ଭୋଇଙ୍କ ମଧୁର କଣ୍ଠ। ତାଙ୍କ ମୁହଁର ଗୀତ ମିଠା ଲାଗେ | ଚୈତନ୍ୟ 
ପ୍ରଧାନଙ୍କ ଗାଇ ଚରାଇଲା ବେଳେ ବଣ ଜଙ୍ଗଲରେ ବୁଲୁବୁଲୁ ଗୀତ ଗାଆନ୍ତି। 
ସାଥୀ ସାଙ୍ଗମାନେ ତାଙ୍କ ଗୀତ ଶୁଣିବାକୁ ଏକାଠି ହୁଅନ୍ତି । ସେଇଠି ଭୀମ ସେମାନଙ୍କ 
ସଙ୍ଗେ ଧର୍ମଚର୍ଚ୍ଚା କରି ବୁଝାଇ ଦିଅନ୍ତି - ସତ କହିବା ଭଲ | ମିଛ କହିବା ପାପ 
ହୁଏ | ପରର ସେବା କଲେ ପୁଣ୍ୟ ହୁଏ । ଆହୁରି କେତେ କ'ଣ।| 


ଦିନେ ଧର୍ମଘରାୟଣ ଚୈତନ୍ୟ ପ୍ରଧାନ ଭୀମ ଭୋଇଙ୍କ ମୁହଁରୁ ଗୀତ ଶୁଣି 
ମୁଗ୍ଧ ହେଲେ ¦ ସେ ଅକ୍ଷର ଚିହ୍ନିଥବା ଜାଣି ଭାଗବତ ପୋଥ ଧରାଇ କହିଲେ, 
ତୁମେ ଗାଅ, ମୁଁ ଶୁଣିବି । ଗାଇଲା ବେଳେ ପଦହୁଡ଼ି ହୋଇଗଲେ ସଙ୍ଗେ ସଙ୍ଗେ 
ବତାଇ ଦେବି। 


୧୫ 

ପରମ ବୈଷ୍ଣବ ଚୈତନ୍ନ୍ୟ ପ୍ରଧାନଙ୍କ ମନରେ ସାନବଡ଼, ଜାତି ଅଜାତି: ଭାହ 
ନଥଲା। ସେକଥା ସେ ଭୀମ ଭୋଇଙ୍କ ବୁଝାଇ ଦେଇଥଲେ। କହୁଥିଲେ, 
ସଂସାରରେ ସବୁ ମଣିଷ ସମାନ | ସାନ ବଡ଼ କଥା, ଏହି ମଣିଷ ତିଆରି କରିଛି । 
ଭଗବାନଙ୍କ ଆଖରେ ସମସ୍ତେ ସମାନ । ସମସ୍ତେ ତାଙ୍କର ପୁଅ ଝିଅ।| ଭକ୍ତିରେ 
ସେ ବର୍ଶ ହୁଅନ୍ତି । ଧନ ନୂହେଁ, ମଣିଷର ମନର ଭାବକୁ ହିଁ ସେ ଗ୍ରହଣ କରନ୍ତି। 
ଏହିପରି ଅନେକ କଥା| 


ଚୈତନ୍ୟଙ୍କ କଥା ଭୀମ ଭୋଇଙ୍କୁ ଅମ୍ପତ ପରି ମନେ ହେଉଥଲା। ସତେ 
ଅବା ସେ ବଞ୍ଚବା ପାଇଁ ଏହିପରି ଜଣେ ଭଲ ଲୋକର ଆଶ୍ରୟ ଖୋଜୁଥଲେ। 
ଅନେକ ବର୍ଷ ପରେ ସେପରି ଜଣେ ଲୋକ ମିଳିଗଲେ । 


ଭୀମ ଭୋଇ ଖୁସି ହେଲେ । ସେ ସୁଖରେ ରହିଲେ। 


କ୍ରମେ ଭୀମ ଭୋଇଙ୍କ ସଙ୍କୋଚ ଭାବ ବି କଟିଗଲା। ସେ ଚୈତନ୍ୟଙ୍କ 
ସଙ୍ଗରେ ମିଶି ଧର୍ମଚର୍ଚ୍ଚା କରିବାକୁ ଲାଗିଲେ। ଜଗନ୍ନାଥ ଦାସଙ୍କ ଭାଗବତ, 
ବଳରାମ ଦାସଙ୍କ ରାମାୟଣ, ସାରଳା ଦାସଙ୍କ ମହାଭାରତ ପଢ଼ା ଚାଲିଲା। 
ଆହୂରି କେତେ କଂ ଣ ପୋଥି ଅଣାଯାଇ ପଢ଼ାଗଲା | ଖରାଦିନ ଆସିଲେ, ସାରା 
ଖରାବେଳଟା ପୋଥ୍‌ ଆଲୋଚନାରେ କଟିଗଲା । ଚୈତନ୍ୟ ପ୍ରଧାନ ଓ ଭୀମଭୋଇ 
ଉଭୟେ ଏଥରୁ ଉପକୃତ ହେଲେ। 


ଚୈତନ୍ୟ ପ୍ରଧାନ ଭୀମ ଭୋଇଙ୍କୁ ଆଉ “ ହଳିଆ! ଦୃଷ୍ଟିରେ ଦେଖୁଲେ ନାହିଁ। 
ପାଖରେ ବସାଇଲେ ଓ ଘର ମଣିଷ ପରି ପାଳନ କଲେ। କାମଧନ୍ଦା ପାଇଁ 
ଆକଟ କଲେ ନାହିଁ| ଭୀମ ଭୋଇ କ୍ରମେ ଚୈତନ୍ୟ ପ୍ରଧାନଙ୍କ ବନ୍ଧୁ ପାଲଟି 
ଗଲେ । 


ଭୀମ ଭୋଇଙ୍କର ବୟସ ବଢୁଥଲା। ବୟସ ବଢ଼ିବା ସଙ୍ଗେ ଅଭିଜ୍ଞତା ବି 
ବଢୁଥଲା| ବୟସ ତୁଳନାରେ ସେ ଅଧକ କିଛି ଚିନ୍ତା କରୁଥଲେ। 


ଯିଏ ଦୁଃଖ ଭୋଗ କରିଛି, ସେ କେବଳ ଦୂଃଖୀର ବ୍ୟଥା ବୁଝିପାରେ । ଭୀମ 
ଭୋଇ ଦେଖୁଲେ, ଦୁନିଆରେ ଦୁଃଖର ଭାର ବଢ଼ୁଛି। ଦଳେ ସ୍ବାର୍ଥପର -ଧନୀ 

ଲୋକ, ତଳିଆ ଲୋକଙ୍କୁ ବାରହୀନସ୍ତା କରୁଛନ୍ତି। ଜାତି ଅଜାତିର ପାଚେରୀ 
ବେଢ଼ା ଚାଲିଛି । ବ୍ରାହ୍ମଣମାନେ ସମାଜରେ ନିଜର ବଡ଼ପଣ ଜାହିଁର କରୁଛନ୍ତି | 
କିଛି ନ କାଣି ନିଜକୂ ପଣ୍ଡିତ ବୋଲି ଦେଖାଇ ହେଉଛନ୍ତି। ସାମାଜିକ ପର୍ବ- 
ପର୍ବାଣୀ ଓ ମୂତ କାର୍ଯ୍ୟରେ ପୁରୋଧା ସାଜି, ଲୋକଙ୍କୁ ତଳିତଳାନ୍ତ କରୁଛନ୍ତି। 
ମିଛ କହି ଦଳେ ଲୋକ ମୁର୍ଖ ଲୋକଙ୍କୁ ମିଛବାଟ ଦେଖାଉଛନ୍ତି। ପାପପୁଣ୍ଯର 
କଦର୍ଥ କରାହେଉଛି। ଦିନକୁ ଦିନ ନୂଆ ନୂଆ ଦେବଦେବୀ ଜନ୍ମ ହେଉଛନ୍ତି। 
ନିମ୍ନ ଶ୍ରେଣୀର ଲୋକଙ୍କୁ ଗୀ ମୁଣ୍ଡରେ ରଖା ହେଉଛି । ସେମାନେ ଭୟରେ ଗାଁ 
ଭିତରେ ପଶିପାରୁନାହାନ୍ତି। ଦେଉଳ-ମନ୍ଦିର ସେମାନଙ୍କ ପାଇଁ ମନା ହୋଇଛି । 


ଏସବୁ ଅବସ୍ଥା ଦେଖୁ, ଭୀମ ଭୋଇଙ୍କ ହୃଦୟ କାନ୍ଦିଲା। ସେ ବୁବ୍ଧି ଖଟାଇ 
ଦେଖୁଲେ, ସବୁ ଅଘଟଣ ମୂଳରେ ଶୋଷଣ କରିବାର ଉପାୟ ମିଶିଛି | ଧର୍ମ 
ନାମରେ ଅଧର୍ମ ଚାଲିଛି। ଅଥଚ ଲୋକମାନେ ପ୍ରତିରୋଧ କରିପାରୁ ନାହାନ୍ତି । 
ମୁହଁ ଥାଇ ବି ସେମାନେ ମୂକ ପାଲଟି ଯାଇଛନ୍ତି। କଥା କଥାକେ ଲୋକଙ୍କୁ 
ଜାତିରୁ ବାସନ୍ଦ କରାଯାଉଛି। କଛି ଟଙ୍କା ପଇସା ଦେଲେ, ଅଜାତିଆ ଲୋକ 
ଜାତିକୁ ଫେରି ଆସୁଛି। ବ୍ରାହ୍ମଣ ହାତରେ ପ୍ରାୟଶ୍ଚିତ କରାଇ ପାପୀ ପୁଣ୍ୟବନ୍ତ 
ହୋଇପାରୁଛି 


ଭୀମ ଭୋଇ ଦେଖୁଲେ, ସମାଜର ଖୁବ୍‌ କମ୍‌ ଲୋକ ସମାଜର ବଡ଼ ପଣ୍ଡା 
ସାଜି ବସିଛନ୍ତି। ସେମାନଙ୍କ କଥା ବେଦ ହେଉଛି । ସେମାନଙ୍କ ନିଷ୍ଣରି କାଏମ 
ହେଉଛି। ସେମାନେ ଏପରି ଉପାୟ ଖଞ୍ଜଛନ୍ତି ଯେ ସବୁଲୋକ ସେମାନଙ୍କ 
ପାଖକୁ ଧାଉଁଛନ୍ତି। ଅତି ଅଛ ଲୋକ, ସେମାନଙ୍କ ଅପେକ୍ଷା ଶହ ଶହ ଗୁଣ 
ଅଧକ ଲୋକଙ୍କୁ ଅଡ଼ୁଆରେ ପକାଇ ଶୋଷଣ କଜଉୁଛନ୍ତି। 


ଭୀମ ଭୋଇଙ୍କ ମନ ଏସବୁ କଥା ଭାବି ବିଦ୍ରୋହୀ ହୋଇଉଠିଲା। 


କିନ୍ତୁ ସେ କରିବେ କ'ଣ ? ତାଙ୍କ କଥା କିଏ ବା ଶୁଣିବ ? ସେ ଜାତିରେ 
କନ୍ଧ | କନ୍ଧ ଲୋକର କଥାରେ ଓଜନ କ'ଣ ? ତାଙ୍କ ଜାତିର କନ୍ଧ ଲୋକମାନେ 
କୋଉ ଭଲରେ ଚଳୁଛନ୍ତି ଯେ ? ପର୍ବ ପର୍ବାଣୀରେ ମଦ ନିଶାରେ ଢୁଳାଉଛନ୍ତି। 
ଦେବଦେବୀଙ୍କୁ ସନ୍ତୁଷ୍ଟ କରିବା ପାଇଁ ପଶୁପକ୍ଷୀଙ୍କୁ ବଳି ଦେଉଛନ୍ତି । ଶୁଦ୍ଧକ୍ରିୟା 

କାମଟିଏ ପଡ଼ିଲେ ତଳିତଳାନ୍ତ ହୋଇ ଯାଉଛନ୍ତି । ରଣରେ ସମସ୍ତେ ବୁଡ଼ିଛନ୍ତି। 
ଆଦାୟ ତୁଳନାରେ ଅନେକ ଖର୍ଚ୍ଚ | ସେମାନଙ୍କ ଭିତରେ ଅନେକ ଅନ୍ଧବିଶ୍ବାସ, 
ଅନେକ କୁସଂସ୍ଟାର। ସେସବୁ ଦୂର ନ ହେଲେ ସେମାନଙ୍କ ଉନ୍ନତି ଅସମ୍ଭବ । 


ବେଳେବେଳେ ଭୀମ ଭୋଇ ଓ ଚୈତନ୍ୟ ପ୍ରଧାନଙ୍କ ଭିତରେ ଏସବୁ ବିଷୟରେ 
ଚର୍ଚା ହୁଏ । ଦୁହେଁ ବୁଝନ୍ତି ବଡ଼ ବଡ଼ିଆମାନେ ତଳିଆ ଲୋକଙ୍କୁ ଠକୁଛନ୍ତି। 


କିନ୍ତୁ ଦେବାଦେବୀଙ୍କ କଥା ପଡ଼ିଲେ, ଚୈତନ୍ୟ ପ୍ରଧାନ କିଛି ନ କହି ନୀରବ 
ରହନ୍ତି | 
ଭୀମ ଭୋଇ ମନେ ମନେ ଜାଣି ଯାଆନ୍ତି ଚୈତନ୍ୟ ପ୍ରଧାନଙ୍କର ମଧ୍ଯ 


ଅନ୍ଧବିଶ୍ଵାସ ଅଛି। ହିନ୍ଦୁମାନଙ୍କ ସମସ୍ତ ଦେବଦେବୀଙ୍କ ଉପରେ ତାଙ୍କର ଅଗାଧ 
ବିଶ୍ଵାସ । ତେଣୁ ସେ ନୀରବ ରହିବା ଉଚିତ ମନେ କରନ୍ତି । 


ଭୀମଙ୍କର ଜୀବନ ରକ୍ଷା 

ଭୀମ ଭୋଇ ଘରୋଇ କାମଦାମ ନଥିଲେ ଚୈତନ୍ୟ ପ୍ରଧାନଙ୍କ ଗାର, ବଳଦ 
ଚରାଇବାକୁ ବଣକୁ ଯାଆନ୍ତି। ମନ ଖୁସି ଥଲେ ଗୀତ ଗାଆନ୍ତି ¦ ସାଙ୍ଗପିଲାଙ୍କ 
ମନ ଖୁସି କରିବାକୁ ସେମାନଙ୍କ ନାଁରେ ଯୋଡ଼ି ଗୀତ ରଚନା କରନ୍ତି। 


ବେଳେବେଳେ ଗାଁ ପିଲାଙ୍କ ମେଳରେ ଗୀତ ପ୍ରତିଯୋଗିତା ଚାଲେ । ସ୍ଥାନୀୟ 
ଲୋକଗୀତର ଲହରିରେ ଚଉଦିଗଯାକ ଲହରାଇ ଉଠେ ¦ ଡାଲଖାଇ, ସଜନୀ, 
ବଉଳ ଗୀତଠୁ ଆରମ୍ଭ କରି ଦଣ୍ଡ, କରମା, ନଚନିଆ ପ୍ରଭୁତି ଗୀତ ବୋଲାହୁଏ | 
ଭୀମ ଭୋଇ ଗୀତ ଗାଇବାରେ ଯେପରି ପୋଖତ, ଗୀତ ଯୋଡ଼ିବାରେ ତା'ଠୁ 
ବଳି ପୋଖତ | ସାଙ୍ଗପିଲାମାନେ ତାଙ୍କ ଗୀତ ଗାଇବାର ଭଙ୍ଗୀ ଦେଖୁ ଆଶ୍ଚର୍ଯ୍ୟ 
ହୁଅନ୍ତି । ସେମାନେ ଭାବନ୍ତି, ଭୀମ ଜାତିରେ କନ୍ଧ ହେଲେ ବି ତାର ଅନେକ 


ବୁବ୍ଧି। ସେ କୌଣସି ବ୍ରାହ୍ମଣ ପିଲାଙ୍କୁ ଟପିଯିବ 


ଦିନକର କଥା | ଭୀମ ଭୋଇ ସେଦିନ ଗାଲ ଚରାଉ ଚରାଉ ହାଲିଆ ହୋଇ 
ଜଙ୍ଗଲ ଭିତରେ ଗୋଟିଏ ଗଛମୂଳେ ଶୋଇ ପଡ଼ିଲେ । ଲେଉଟାଣି ବେଳ ଗଡ଼ିଗଲା 
ପଛକେ, ତାଙ୍କର ଗହୀର ନିଦଟା ଭାଙ୍ଗିଲା ନାହିଁ। ସାଙ୍ଗ ପିଲାମାନେ ଭାବିଲେ, 

କୌଣସି କାମରେ ଭୀମ ଗାଁକୁ ଚାଲି ଯାଇଛି। ତେଣୁ ସେମାନେ ଭୀମ ଭୋଇ 
ଚରାଇ ଆଣିଥବା ଗାଇ, ବଳଦଙ୍କୁ ସାଙ୍ଗରେ ନେଇ ଗାଁକୁ ଫେରି ଆସିଲେ। 
ତା'ପରେ ଯିଏ ଯାହାଘରେ ଯାଇ ଶୋଇ ପଡ଼ିଲେ । ଗାଁରେ ଚୈତନ୍ୟ ପ୍ରଧାନ 
ନଥୂଲେ | ସେ ଥୁଲେ ଭୀମ ଭୋଇଙ୍କର ଖବର ବୁଝିଥାନ୍ତେ | ଆଉ କେହି ତାଙ୍କ 
କଥା ବୁଝିଲେ ନାହିଁ| 

ତେଣେ ରାତି ପହରକୁ ଭୀମ ଭୋଇଙ୍କ ନିଦ ଭାଙ୍ଗିଲା। ସେ ଦେଖୁଲେ 
କୃଷ୍ଣପକ୍ଷରେ କଳା ମିଚି ମିଚି ଅନ୍ଧାର ଘୋଟିଯାଇଛି। ଗାଇ ବଳଦଙ୍କର ଦେଖା 
ନାହିଁ। ଗଉଡ଼ ପିଲାମାନେ ଫେରିଗଲେଣି। ସେ ଚଞ୍ଚଳ ଉଠି ଛିଡ଼ା ହେଲେ ଓ ଗାଁ 
ଆଡ଼କୁ ଧାଇଁବାକୁ ଲାଗିଲେ। 


ଚଲାବାଟ ପାଖରେ ମାଟି କୂଅଟିଏ ଥଲା | ଭୀମ ଭୋଇଙ୍କର ସେ କଥା ଆଉ 
ମନେ ନାହିଁ। ତରତର ହୋଇ ଧାଇଁ ଆସୁ ଆସୁ ସେ ସେହି କୂଅ ଭିତରେ ଗଳି 
ପଡ଼ିଲେ। ମାଟି କୂଅରୁ ଉଠିବାର ବାଟ ନାହିଁ। ସେ ବେକେ ପାଣିରେ ଛିଡ଼ା 
ହୋଇ ଶୀତରେ ଥରିବାକୁ ଲାଗିଲେ | ପାଟି କରି ନିଜେ କୂଅରେ ପଡ଼ିଯାଇଥବା 
ଖବର ଶୁଣାଇଲେ | କିନ୍ତୁ କିଏ ପାଖରେ ଅଛି ଯେ ତାଙ୍କର ଡାକ ଶୁଣିବ ? ଏଣେ 
ପ୍ରଚୂର ଭୋକ ବି ହେଉଛି । ପେଟ ଆଉଟ ପାଉଟୁ ହେଲାଣି | କଣ୍ଠ ଫଟାଇ ସେ 
ଖାଲି ଚିକ୍ରାର କଲେ। ତା'ପରେ ହାଲିଆ ହୋଇ ଚୁପ୍‌ ରହିଲେ। ଭାବିଲେ, 
ତାଙ୍କର କାଳ ଏଥର ପୁରିଲା। ଯଦି ସମ୍ଭବ, ସ୍ବୟଂ ଭଗବାନ ହିଁ ତାଙ୍କୁ ରକ୍ଷା 
କରିବେ । 


ସକାଳ ପାହି ସୂର୍ଯ୍ୟ ଉଦୟ ହେଲା। ମନର ସବୁ ଜୋର ଖଟାଇ ସେ ଆଉଥରେ 
ଚିକ୍ରାର କଲେ, ˆ ବଞ୍ଚାଅ, ବଞ୍ଚାଅ” 


ଠିକ୍‌ ଏତିକିବେଳେ ମହିମା ଧର୍ମ ପ୍ରତିଷ୍ଠାତା ' ମହିମା ଗୋସାଇଁ” ସେହି ବାଟଦେଇ 
ତାଙ୍କ ଶିଷ୍ୟ ଜଗନ୍ନାଥ ଦାସଙ୍କ ନିକଟକୁ ବଉଦ ରାଜ୍ଯର “ବଲାସିଙଘ୍ଘା” ଗ୍ରାମକୁ 
ଯାଉଥଲେ। ଭୀମ ଭୋଇଙ୍କ ଭାଗ୍ୟ କହିବାକୁ ହେବ | ମହିମା ଗୋସାଇଁଙ୍କ କାନରେ 
ଭୀମ ଭୋଇଙ୍କ ଡାକ ଶୁଭିଲା! ସେ ଦେଖୁଲେ, କୂଅ ଭିତିରେ ଜଣେ କେହି ଲୋକ 
ପଡ଼ିଯାଇଛି। ସେହି ଲୋକକୁ ଉଦ୍ଧାର କରିବା ପାଇଁ ସେ ଲାଗି ପଡ଼ିଲେ। 

କୂଅ ପାଖରେ ଗଛଟିଏ ପଡ଼ିଥିଲା। ମହିମା ଗୋସାଇଁ ସେହି କାଠ ଆଣି ମାଟି 
କୁଅ ମୁହଁରେ ସଜାଇ ରଖୁଲେ। ପାଖରେ ଦଉଡ଼ା ବା ଅନ୍ୟ କିଛି ନପାଇ, ନିଜେ 
କାଠକୁ ଦୁଇ ହାତରେ ଜାବୁଡ଼ି ଧରି କୂଅ ଭିତରକୁ ଓହଳି ପଡ଼ିଲେ। ଭୀମ 
ଭୋଇଙ୍କୁ କହିଲେ, ଭୟ ନାହିଁ। ମୋ ପାଦକୁ ଧରି ଉଠି ଆସ।' 


ଭୀମ ଭୋଇଙ୍କର ମନେ ହେଲା, ସ୍ବୟଂ ଭଗବାନ ଆସି ତାଙ୍କୁ ଏ ମରଣ 
ମୁହଁରୁ ଉଦ୍ଧାର କରୁଛନ୍ତି, ନହେଲେ କୂଅରୁ ରକ୍ଷା ପାଇବାର ବାଟ ନଥୁଲା 


ଭୀମ ଭୋଇ ଓ ମହିମା ଗୋସାଇଁ ଯେ କୌଣସି ମତେ କୂଅ ଭିତରୁ ଉଠି 
ଆସିଲେ। 


ସେତେବେଳେ ଭୀମ ଭୋଇଙ୍କ ଅବସ୍ଥା କହିଲେ ନସରେ | ତାଙ୍କ ପାଖରେ 
ବସି ସେବା ସୁଶ୍ରଷା କରି ଓ ଖାଇବାକୁ ଦେଇ, ମହିମା ଗୋସାଇଁ ତାଙ୍କୁ ସୁସ୍ଥ 
କଲେ। 


ଚେତା ଫେରିବା ପ୍ରରେ, ଭୀମ ଭୋଇ ମହିମା ଗୋସାଇଁଙ୍କର ମୁଖମଣ୍ଡଳ 
ଦେଖୁ ମୋହିତ ହେଲେ । ଅନେକ ଦିନ ତଳର ଘଟଣା ତାଙ୍କର ମନେ ପଡ଼ିଲା। 
ତାଙ୍କୁ ଯେତେବେଳେ ମାତ୍ର ଚାରିବର୍ଷ ବୟସ, କନ୍ଧରା ଗାଁରେ ଏହି ଯୋଗୀଙ୍କ 
ସଙ୍ଗରେ ତାଙ୍କର ଦେଖା ହୋଇଥଲା । ଏବେ ବିପତ୍ତି ବେଳେ ଏହି ଯୋଗୀ ଆସି 
ତାଙ୍କୁ ମରଣ ମୁହଁରୁ ଉଦ୍ଧାର କଲେ। ଭୀମ ଆମସ୍ଥ ହେବା ପରେ ମହିମା 
ଗୋସାଇଁଙ୍କ ପାଦ ତଳେ ପଡ଼ି ତାଙ୍କୁ ସୁତି କଲେ |! 


ଭୀମ ଭୋଇଙ୍କ କଣ୍ଠ ସ୍ଵରରେ କି ପ୍ରକାର କିମିଆଁ ଥଲା କେଜାଣି, ମହିମା 
ଗୋସାଇଁ ତାହା ଶୁଣି ପ୍ରସନ୍ଧ ହେଲେ । ପୁଣି ଭୀମ ଭୋଇଙ୍କ ଆଶୁ କବିତ୍ଵ ଓ 
ଗୀତ ଗାଇବା ଭଙ୍ଗୀ ମହିମା ଗୋସାଇଙ୍କୁ ବି ମୁଗ୍ଧ କଲା। ତାଙ୍କର ମନେ 
ହେଲା, ତାଙ୍କର ନୂତନ ଧର୍ମ ପ୍ରଚାର ପାଇଁ ଏଭଳି ଜଣେ ଲୋକଙ୍କ ଆବଶ୍ୟକତା 
ଥିଲା। ଏତେ ଦିନକେ ତାଙ୍କ ଇଛା ପୁରଣ ହେଲା। ସ୍ଥିର କଲେ ତାଙ୍କୁ ତାଙ୍କର 
ମହିମା ଧର୍ମରେ ଦୀକ୍ଷିତ କରାଇ ଗ୍ରନ୍ଧ ରଚନା ଓ ଧର୍ମ ପ୍ରଚାର ଦାୟିତ୍ଵ ଦେବେ | 

ଭୀମ ଭୋଇ ଗୋସାଇଁଙ୍କୁ ବିନୀତ ଅନୁରୋଧ କଲେ, ମୋର କେହି ନାହିଁ । 
ମୋର ପ୍ରାଣ ରକ୍ଷା କରିଛନ୍ତି। ଆପଣ ମୋର ବାପ, ମା'। ଆପଣ ମୋର 
ଭଗବାନ | ମୋତେ ସଙ୍ଗରେ ନିଅନ୍ତୁ | 

ମହିମା ଗୋସାଇଁ ଭୀମ ଭୋଇଙ୍କ ଉପରେ ସନ୍ତୁଷ୍ଟ ହୋଇ ଆଶୀର୍ବାଦ କଲେ 
ଏବଂ କହିଲେ, “ଭୀମ ! ବ୍ୟସ୍ତ ହୁଅ ନାହିଁ। କଙ୍କଣପଡ଼ାରେ ଯାଇ ଅପେକ୍ଷା 
କର, ଅଳଛଦିନ ପରେ ଫେରିଆସି ତୁମକୁ ଦେଖାଦେବି | ଏବେ ଗାଁକୁ ଫେରିଯାଅ!|' 

ଭୀମ ଭୋଇ ମହିମା ଗୋସାଇଁଙ୍କ ପାଦଧୂଳି ନେଇ କଙ୍କଣପଡ଼ାକୁ ଫେରି 
ଆସିଲେ ଓ ଗାଁ ମୁଣ୍ଡରେ ବସା କରି ରହି ମହିମା ଗୋସାଇଁଙ୍କ ଅପେକ୍ଷା କଲେ | 


ମହିମା ଗୋସାଇଁଙ୍କ ଠାରୁ ଦୀକ୍ଷା ଗ୍ରହଣ ଓ ମହିମା ଧର୍ମ ପ୍ରଚାର 

ଦିନେ ଭୀମ ମହିମା ଗୋସାଇଁଙ୍କ କଥା ସ୍ଵରଣ କରି ତାଙ୍କର କଙ୍କଣପଡ଼ା 
ଗ୍ରାମର ବସାଘରେ ଖୋଇଛନ୍ତି, ଅଧ ରାତିରେ ମହିମା ଗୋସାଇଁ ତାଙ୍କ ଶିଷ୍ୟଙ୍କୁ 
ସାଙ୍ଗରେ ନେଇ କଙ୍କଣପଡ଼ାରେ ପହଞ୍ଚଲେ। ସେ ଭୀମ ଭୋଇଙ୍କ ବସାଘର 
ମୁହଁରେ ଛିଡ଼ା ହୋଇ ତାଙ୍କର ନାଁ ଧରି ଡାକିଲେ । 


ଭୀମ ଭୋଇ ବିଛଣା ଛାଡ଼ି ଛିଡ଼ା ହେଲେ ଓ ଦୂଆର ଫିଟାଇ ଦେଖୁଲେ, 
ମହିମା ଗୋସାଇଁ ତାଙ୍କର ଶିଷ୍ୟଙ୍କ ସାଙ୍ଗରେ ଅପେକ୍ଷା କରିଛନ୍ତି। ସେ ଭଚ୍ତି 
ଗଦ୍‌ଗଦ୍‌ ଚିତ୍ତରେ ଉଭୟଙ୍କୁ ପ୍ରଣାମ କଲେ | 


ମହିମା ଗୋସାଇଁ ତାଙ୍କର ଶିଷ୍ୟଙ୍କୁ ଭୀମ ଭୋଇଙ୍କ ସଙ୍ଗରେ ପରିଚୟ କରାଇ 
ଦେଇ କହିଲେ ଏଇ ହେଉଛନ୍ତି ବଉଦ ରାଜ୍ୟର ˆ ବଲାସିଘଘା' ଗ୍ରାମର ଜଗନ୍ନାଥ 
ଦାସ | ବୈଷ୍ଣବ ଧର୍ମର ସାଧୁ ଥାଇ ପ୍ରତିମା ପୂଜା କରୁଥଲେ। ମୁଁ ତାଙ୍କୁ ଦୀକ୍ଷା 
ଦେଇଛି। ସେ ଏଥର ମୋର ନୂତନ ଧର୍ମ ପ୍ରଚାର କରିବେ | ତାଙ୍କର ନୂଆ ନାଁ 
' ଗୋବିନ୍ଦ ଦାସ ” | ସେ ସଗୁଣ ଧର୍ମ ଛାଡ଼ି ନିର୍ଗୁଣ ଧର୍ମ ଗ୍ରହଣ କରିଛନ୍ତି । ତୁମେ 
ବି ମୋ ପାଖରୁ ଦୀକ୍ଷା ଗ୍ରହଣ କର ଓ ମହିମା ଧର୍ମ ପ୍ରଚାର ପାଇଁ ଗ୍ରନ୍ଧ ରଚନା 
କର।| 

ଏହାପରେ ମହିମା ଗୋସାଇଁ ଭକ୍ତ ଭୀମ ଭୋଇଙ୍କ ମହିମା ଧର୍ମ ଦୀକ୍ଷା ଦେଲେ। 


ଭୀମ ଭୋଇ ବିନୀତ କଣ୍ଠରେ କହିଲେ, ମହିମା ଧର୍ମ କଣ ମୋତେ ବୃଝାଇ 
କହନ୍ତୁ। ଆପଣଙ୍କ ଆଜ୍ଞାରେ ମୁଁ ମୋ କର୍ଭବ୍ୟ ସାଧନ କରିବି। 


ମହିମା ଗୋସାଇଁ ଓ ଗୋବିନ୍ଦ ବାବା ଭୀମ ଭୋଇଙ୍କୁ ମହିମା ଧର୍ମ ବିଷୟରେ 
ସବୁକଥା ବୂଝାଇ କହିଲେ |¦ ତା'ପରେ ସେମାନେ ଭୀମ ଭୋଇଙ୍କ ପାଖରୁ ବିଦାୟ 
ନେଇ ଚାଲିଗଲେ | 


ସେହିଦିନଠାରୁ ଭକ୍ତ ଭୀମ ଭୋଇ ହେଲେ ମହିମା ଧର୍ମୀ! ଗୁରୁ ମହିମା 
ଗୋସାଇଁଙ୍କ ଆଜ୍ଞାରେ ସେ ମହିମା ଧର୍ମର ନୀତିନିୟମ ମାନି ଚଳିଲେ ଓ ମହିମା 
ଧର୍ମ ଗ୍ରନ୍ଧମାନ ଲେଖୁ ଚାଲିଲେ ତାଙ୍କ ଦ୍ଵାରା ରଚିତ ଭଜନ, ଜଣାଣ ଓ ଗ୍ରନ୍ଧମାନ 
ମହିମା ଗୋସାଇଁଙ୍କ ଆଗରେ ପାଠ କରାଯାଉଥୁଲା ଓ ତାଙ୍କରି ଅନୁମୋଦନ 
ଲାଭ କରିବା ପରେ ଶିଷ୍ୟମାନଙ୍କ ଆଗରେ ପ୍ରଚାର କରାଯାଉଥୁଲା। 


ଭୀମ ଭୋଇ ଇତି ପୂର୍ବରୁ ଡାଲଖାଇ, ରସରକେଲି, ବଉଲି, କର୍ମା ପ୍ରଭୃତି 
ଲୋକଗୀତମାନ ରଚନା କରୁଥିଲେ। ଏହା ବ୍ଯତୀତ ବିଭିନ୍ନ ଦେବଦେବୀଙ୍କ 
ଉଦ୍ଦେଶ୍ୟରେ ଭଜନ, ଜଣାଣ, ଚଉତିଶା ଇତ୍ୟାଦି ଲେଖନ ସାଙ୍ଗ ମେଳରେ ପ୍ରଶଂସା 
ଭାଜନ ହୋଇଥୂଲେ | ତାଙ୍କଦ୍ଵାରା ରଚିତ ' ଡାଲଖାଇ! , ‘ ଦଣ୍ଡ” ଗୀତମାନ ସ୍ଥାନୀୟ 
କଳାକାରମାନଙ୍କ ଦ୍ଵାରା ଗାନ କରାଯାଉଥଲା। ସେ ନିଜେ ମଧ୍ଯ ଲୋକନାଚ ଓ 
ଲୋକନାଟମାନଙ୍କରେ ଉପସ୍ଥିତ ରହି କଳାକାରମାନଙ୍କୁ ଉତ୍ସାହିତ କରୁଥିଲେ । 
ଏହା ଶୁଣି ମହିମା ଗୋସାଇଁ କହିଲେ, ସେହିପରି ଗୀତ ଆଉ ଲେଖ ନାହିଁ| ତାହା 
କଲେ “କବି ପ୍ରସିଦ୍ଧି? ଲାଭ କରିପାରିବ ନାହିଁ। ମହିମା ଧର୍ମ ସଞ୍ଚର୍କରେ ଗ୍ରନ୍ତ 
ରଚନା କର | ତୁମେ କବି ପ୍ରସିଵ୍ଧି ଲାଭ କରିବ । ତୁମର ଭାଷା ଓ ଛନ୍ଦ ଜ୍ଞାନ 
ଅତି ଉତ୍ତମ ! କଣ୍ଠସ୍ଵର ଅତି ମଧୁର ! ଏହାଛଡ଼ା ବିଭିନ୍ନ ବାଦ୍ୟରେ ତୁମେ ନିପୁଣ 
ଭବିଷ୍ୟତରେ ମହାନ କବ୍ରି ଓ କଳାକାର ଭାବରେ ଲୋକ ପ୍ରସିଦ୍ଧି ଲାଭ କରିବ। 
ତୁମକୁ ସେଥପାଇଁ ଆଶୀର୍ବାଦ କରୁଛି। ଏଣିକି ଅନ୍ଯ କିଛି ବିଷୟ ନଲେଖୁ 
କେବଳ ମହିମା ଧର୍ମ ସମ୍ପର୍କରେ ରଚନା କରିବ | 


କନ୍ଧକବି ଭୀମ ଭୋଇ ମହିମା ଗୋସାଇଁଙ୍କ ଆଶୀର୍ବାଦ ଓ ପ୍ରଶଂସା ଲାଭ କରି 

ନିଜକୁ କୃତାର୍ଥ ମନେ କଲେ। ତାଙ୍କର କବି ପ୍ରତିଭା ମହିମା ଗୋସାଇଁଙ୍କଠାରୁ 
ସ୍ବୀକୃତି ଲାଭ କରି ବିକଶିତ ହେଲା। ଏତେଦିନ ପର୍ଯ୍ୟନ୍ତ ସେ ଅବହେଳା ଓ 
ଅଣହେଳାରେ ପଡ଼ି ରହିଥୂଲେ। ମହିମା ଗୋସାଇଁ ସର୍ବ ପ୍ରଥମେ ତାଙ୍କୁ ନାଙ୍କର 
ଆମ୍ବଶକ୍ତି ସଙ୍ଗେ ପରିଚୟ କରାଇ ଦେଇ କହିଲେ, ' ଭୀମ ! ତୁମ ଦ୍ଵାରା ସବୁକିଛି 
ସମ୍ଭବ ହେବ | ତୁମର ରଚନା ବଳରେ ମୋର ନବ ପ୍ରତିଷ୍ଠିତ ' ମହିମା ଧର୍ମ! 
ଜନସମାଜରେ ପ୍ରତିଷ୍ଠିତ ହେବ | ତୁମରି ଦ୍ଵାରା ରଚିତ ଗ୍ରନ୍ଧମାନ ମହିମା ଧର୍ମର 
ମେରୁସ୍ତମ୍ଭ ହେବ। ତେଣୁ ଲାଗିପଡ଼, ସମୟ ନଷ୍ଟ କରନାହିଁ।' 


ଭୀମ ଭୋଇଙ୍କ ହୃଦୟ ମହିମା ଗୋସାଇଁଙ୍କ କଥା ଶୁଣି ପୁଲକିତ ହେଲା। 
ଜନସମାଜ ମଧ୍ଯରେ ସେ ନିଜର ସ୍ଥାନ ବାଛି ଠିକ୍‌ କରିନେଲେ । ସେ ଏଥର 
ବୁଝିଲେ, ତାଙ୍କର ଜୀବନ ବୃଥା ନୁହେଁ ତାଙ୍କ ଦ୍ଵାରା ସମାଜର ମଙ୍ଗଳ ସାଧନ 
ଘଟିବ। ମହିମା ଧର୍ମର ପ୍ରଚାର ଓ ପ୍ରସାର ପାଇଁ ସେ ଆଜୀବନ ଉଦ୍ୟମ କରିବେ 
ମହିମା ଧର୍ମର ବାଣୀକୁ ଜନସାଧାରଣଙ୍କ କଲ୍ୟାଣ ପାଇଁ ଟିପି ରଖୁବେ 


ଭୀମ ସଂସାରର ରୀତିନୀତି ଦେଖୁ ଅତିଷ୍ଠ ହୋଇ ଉଠିଥିଲେ। ସାମାଜିକ 
କୁସଂସ୍ଟାର ସଙ୍ଗରେ ଲଢ଼େଇ କରିବା ପାଇଁ ନିଜକୁ ପ୍ରସ୍ତୁତ କରୁଥିଲେ । ଜାତି- 
ଅଜାତି, ଛୁଆଁ-ଅଛୁଆଁ, .ବଡ଼ଓସାନ, ଧନୀ-ଗରିବ ଇତ୍ୟାଦି ଭେଦଭାବ ତାଙ୍କୁ 
ଖୁବ୍‌ ବାଧୁଥଲା | ବ୍ରାହୁଣମାନଙ୍କ ଶୋଷଣ ନୀତି ଦେଖୁ ସେ ବ୍ୟଥତ ହେଉଥିଲେ । 
ଲୋକେ ଧର୍ମ ମାର୍ଗ ଛାଡ଼ି ମିଥ୍ୟା, ବ୍ୟଭିଚାର ଓ ଛଳନାରେ ବୁଡ଼ି ରହିଥଲେ। 
ତା' ବିରୋଧରେ ଲଢ଼େଇ କରିବା ପାଇଁ ଭୀମ ଇଚ୍ଛା କରୁଥିଲେ। କିନ୍ତୁ ଏ 
କ୍ଷେତ୍ରରେ ଏକୂଟିଆ କିପରି ଲଢ଼ିବେ ବୋଲି ମନ ଉଣା ହେଉଥଲା। ବର୍ଭମାନ 
ମହିମା ଗୋସାଇଁ ଓ ମହିମା ଧର୍ମର ରୀତିନୀତି ତାଙ୍କ ସପକ୍ଷରେ ଥିଲା! ସତେ 
ଅବା ଧର୍ମ ଓ ସମାଜକୁ ସୁଧାରିବା ପାଇଁ ତାଙ୍କରି ସଂକଳକୁ କାର୍ଯ୍ୟକାରୀ କରିବା 
ପାଇଁ ମହିମା ଗୋସାଇଁଙ୍କ ଦ୍ଵାରା ମହିମା ଧର୍ମ ନୂତନ ଭାବରେ ପ୍ରତିଷ୍ଠିତ ହେଲା। 
ଭକ୍ତ ଭୀମ ପରମ ସନ୍ତୋଷ ଲାଭ କଲେ | ତାଙ୍କ ଜୀବନ ଯୌବନ ନୂତନ ବାର 
ଲାଭ କରି ଚହଲି ଉଠିଲା। ସେ ନିଜକୁ ଧନ୍ୟ ମନେ କଲେ। 


ମହିମା ଗୋସାଇଁ ତାଙ୍କୁ କୂଅ ଭିତରୁ ଉଦ୍ଧାର କରି ନୂତନ ଜନ୍ମ ଦେଇଥୁଲେ। 

ଏବେ ତାଙ୍କୁ ମହିମା ଧର୍ମରେ ଦୀକ୍ଷିତ କରି ଓ ଭକ୍ତ ମହିମା ଧର୍ମ ପ୍ରଚାର ଓ ପ୍ରସାର 
ପାଇଁ ଆଦେଶ ଦେଇ ସେହି ନୂତନ ଜନ୍ମର ସଂସ୍କାର କଲେ। ସେ ଅନୁଭବ 
କଲେ, ମହିମା ଗୋସାଇଁ ସାମାନ୍ୟ ମଣିଷ ନୁହନ୍ତି । ସେ ଭଗବାନ ପରମବ୍ରହୃଙ୍କ 
ସ୍ଵୟଂ ଅବତାର । ସଂସାରର ଦୂଃଖ ନିବାରଣ ନିମନ୍ତେ ନିଜେ ଅବତାର ଗ୍ରହଣ କରି 
ନୂତନ ଧର୍ମ ପ୍ରତିଷ୍ଠା କରିଛନ୍ତି। 

ଏହାପରେ ଭୀମ ଭୋଇ ମହିମା ଗୋସାଇଁଙ୍କ ମହିମା ଧର୍ମର ପରମ ଉପାସ୍ୟ 
ଅଲେଖ ପରମବ୍ରହ୍ମ ଅବତାର ରୂପେ ଗ୍ରହଣ କରି ତାଙ୍କର ସେବା ପୂଜା କଲେ ଓ 
ତାଙ୍କରି ଆଜ୍ଞାକୁ ପରମବ୍ରହ୍ମଙ୍କ ଆଜ୍ଞା ବୋଲି ଧରି ନେଲେ। 


ଭୀମ ଭୋଇ ମହିମା ଧର୍ମର ଏକନିଷ୍ଠ ସାଧକ ଭାବରେ କାର୍ଯ୍ୟ କଲେ । ସେ 
ନିଜ ଜୀବନରେ ମହିମା ଧର୍ମ ଆଚରଣ କଲେ । ଅନ୍ୟମାନଙ୍କ ପରି ମୁହଁରେ 
କଥାଏ କହି କାର୍ଯ୍ୟରେ ଆଉ କଥାଏ କରୁ ନଥିଲେ | ସେ ସର୍ବଦା ସତ୍ୟକଥା 
କହିଲେ ଓ ପ୍ରତିମା ପୁଜା କଲେ ନାହିଁ। ମନ୍ଦିରକୁ ଯିବା ତ ଦୂରର କଥା, 
ଦେବଦେବୀଙ୍କ ପ୍ରାସାଦ ସୁଦ୍ଧା ଗ୍ରହଣ କଲେ ନାହିଁ। ଆବାଳ ବୃଦ୍ଧବନୀତାଙ୍କୁ 
ମହିମା ଧର୍ମର ବାର୍ଭା ଶୁଣାଇ, ଏହି ନୂତନ ଧର୍ମରେ ଦୀକ୍ଷିତ ହେବାକୁ କହିଲେ। 


ଲୋକମାନେ ଭୀମ ଭୋଇଙ୍କ କାର୍ଯ୍ୟକଳାପ ଦେଖୁ ଆଶ୍ଭର୍ଯ୍ୟ ହେଲେ । ଭାବିଲେ 
ସେ ପାଗଳ ହୋଇ ଯାଇଛନ୍ତି । ନହେଲେ ଏତେ ଶାନ୍ତସରଳ ଓ ସୁଧାର ଯୁବକ 
ଏଭଳି .ଧର୍ମଛଡ଼ା କଥା କହନ୍ତା ନାହିଁ। ସେ ଯାହା କହୁଛି, ସେ କଥା ତିନି 
ଭୁବନରେ ଦେଖା ନଥୁଲା କି ଶୁଣା ନଥିଲା। ପାଗଳ ନହେଲେ କଣ ଲୋକ ଦିଅଁ 
ଦେବତା ବିରୁଦ୍ଧରେ କଥା କହେ ? 


ଦଳେ ଲୋକ ଭୀମ ଭୋଇଙ୍କ କଥା ସହି ନପାରି ଗାଁରୁ ଦର ଘଉ ୨ କଲେ । 
କାରଣ ଭୀମ ସେମାନଙ୍କ ସବୁ ଗୁମର ପଦାରେ ପକାଇ ଦେଲେ । ଭୁଲ କଣ ' 
ଠିକ୍‌ କଣ ଲୋକଙ୍କୁ ସେ କଥା ବୁଝାଇ ଦେଲେ। 


ଏ ଦୂନିଆ ବଡ଼ ବିଚିତ୍ର। ଯିଏ ସତ କହେ, ଆଗ ସେ ଦଣ୍ଡ ପାଏ। 
ସତ୍ୟବାଦୀମାନେ ନିନ୍ଦା ପାଆନ୍ତି। ଧାର୍ମିକମାନେ ଭୋକ ଉପାସରେ ମନରନ୍ତି। 
ଭଲ ଲୋକମାନେ ଉପହାସିତ ହୁଅନ୍ତି | 


କ୍ରମେ ଭୀମଙ୍କର ଦୁର୍ନାମ ରଟନା ହେଲା | ଭୀମ ଭୋଇ ସହଜେ କନ୍ଧ ଥଲେ | 

ମହିମା ଧର୍ମର କଥା କହି ବ୍ରାହ୍ମଣ, ଅବ୍ରାହ୍ମଣ ସମସ୍ତଙ୍କର ଶତ୍ରୁ ହେଲେ । ତାଙ୍କୁ 
ନିଆଁପାଣି ବାସନ୍ଦ କରାଗଲା ମାଗିଲେ କେହି ଅନ୍ଧ ଭିକ୍ଷା ଦେଲେ ନାହିଁ। ମୂଲ 
ଲାଗିବାକୁ କେହି ସୁଯୋଗ ଦେଲେ ନାହିଁ। କହିଲେ, ଭୀମ ଭୋଇ ଜାତି ଅଜାତି 
ନମାନି ବିଟାଳ କରୁଛି। ଦେବତା ବ୍ରାହ୍ମଣ ନମାନି ପାପ କରୁଛି ତାକୁ ଛୁଇଁଲେ 
ପାପ, ତାଳୁ ଦେଖୁଲେ ପାପ | ଆଖୁ ଥାଉଁ ଥାଉଁ ଅନ୍ଧ ଆଚରଣ କରୁଛି | 


1 ଗାଁରେ ଭୀମ ଭୋଇଙ୍କ ନାମରେ ପ୍ରଚାର ହେଲା- 
' ଭୀମ ଭୋଇ କନ୍ଧ 
ଆଖ ଥାଉ ଥାଉ ଅନ୍ଧ।' 


ଭୀମ ଭୋଇ ବାର ହୀନସ୍ତା ହୋଇ ଘରଛାଡ଼ି, ଗାଁ ଛାଡ଼ି, ବନ୍ଧୁ ବାନ୍ଧବ ଛାଡ଼ି, 
ଏଣେ ତେଣେ ଘୂରି ବୁଲିଲେ। ସେ ଗୋଟିଏ ଜାଗାରେ ରହି ପାରିଲେ ନାହିଁ କି 
ଵସି ପାରିଲେ ନାହିଁ। 

ତାଙ୍କର ପରବର୍ଭୀ ଜୀବନରେ ସେ ପ୍ରତିଷ୍ଠା ପାଇଲେ ସତ, କିନ୍ତୁ ପୂର୍ବର 
ସେହି ଅପପ୍ରଚାରକୁ ମନେରଖ ଲୋକେ ତାଙ୍କୁ ' ଅନ୍ଧ କନ୍ଧ ଭୀମ ଭୋଇ” ବୋଲି 
କହିଲେ । ହେଲେ ପ୍ରକୃତରେ ସେ ଅନ୍ଧ ନଥୁଲେ। 


ଭୀମ ଭୋଇଙ୍କ ନିର୍ଯ୍ୟାତନା 
ଭୀମ ଭୋଇ “ ସୁୁତି ଚିନ୍ତାମଣି? ନାମରେ ଏକ ଗ୍ରନ୍ଧ ରଚନା କରି ଅଛନ୍ତି। ତାହା 
ମହିମା ଧର୍ମର ଆଦ୍ୟଗ୍ରନ୍ଧ ରୂପେ ସମ୍ମାନିତ ହୋଇଥାଏ ଉକ୍ତ ଗ୍ରନ୍ନରେ ସେ ମହିମା 
ଧର୍ମ, ପ୍ରଚାର ବେଳେ ଯେଉଁ ଦୁଃଖ ନିର୍ଯ୍ୟାତନାର ସମ୍ମୁଖୀନ ହୋଇଥୁଲେ ତାକୁ 
ଅତ୍ୟନ୍ତ ମର୍ମସ୍ପର୍ଶୀ ଭାବରେ ବର୍ଣ୍ଣନା କରି ଅଛନ୍ତି। ସେ ଲେଖୁଛନ୍ତି- 
ଧର୍ମ ଉଦେ ଦିନୁ ମାନବ ତନୁ 
ବହିଗ୍ଧଲା ଏତେ ଦିନ 
ନିନ୍ଦାକୁ ବସ୍ତ ପ୍ରାୟେ କେତେ ପିନଛିବି 
କଟିରେ କରି ଭୂଷଣ | ୬ ୨।୪। 


ହାସ୍ୟ ଭର୍ସନା ଗାଳି ଗର୍ବ ଠେସାକୁ 

ଗଳାରେ. ପିନ୍ଧିଛି ମାଳ 
ଟାକି ଟାକି ମୁହିଁ ଆଗତକୁ ଚାହିଁ 
ବହି ଯାଉଅଛି କାଳ | ୬ ୨।୫ା 
ଘଣ୍ଟି ଘାଗୁଡ଼ି ପରାଏ ନିନ୍ଦାମାଳ 
ଲମ୍ବି ଅଛି ଚଉକତି 
ଘନ ଘନ ନିରନ୍ତର ବାଜୁଅଛି 
ଡକା ଫେରୁଅଛି ପୂଥୀ | ୬ ୨।୭। 
ସେ ରେଢ଼ାଖୋଲ ରାଜ୍ୟରୁ ବିତାଡ଼ିତ ହୋଇ ସୋନପୁର ରାଜ୍ୟରେ ପ୍ରବେଶ 
କଲେ। 
ସୋନପୁର ରାଜ୍ୟରେ ବି ସେହି ଦଶା | ବହୁ 2 ମହାପୁରୁଷଙ୍କ ପରି ସେ ସବୁଠାରେ 
ନିନ୍ଦା, ଅପମାନ ପାଇଲେ । କିନ୍ତୁ ସେ ମହିମା ଧର୍ମରୁ ଓହରିଲେ ନାହିଁ, ବରଂ 
ଲୋକଙ୍କଠାରୁ ଆଘାତ ପାଇ ଶକ୍ତ ହେଲେ | 
କ୍ରମେ ତାଙ୍କ କଥା ସମାଜର ନିମ୍ନସ୍ତରରେ ଥିବା ଲୋକଙ୍କ ମନକୁ ପାଇଲା। 
ସେମାନେ ଅନୁଭବ କଲେ, ଧର୍ମ ନାମରେ ଅନ୍ୟମାନେ ସେମାନଙ୍କୁ ଠକୁଛନ୍ତି। 
ମିଛକଥା କହି ସେମାନଙ୍କୁ ସର୍ବସ୍ବାନ୍ତ କରାଉଛନ୍ତି। ସେମାନେ ଭୀମଭୋଇଙ୍କୁ 
ସେମାନଙ୍କର ତ୍ରାଣକର୍ଭା ବୋଲି ଗ୍ରହଣ କଲେ | ଅଶିକ୍ଷିତ, ଅର୍ବ ଶିକ୍ଷିତ, ଦରିଦ୍ର ଓ 
ପତିତ ଶ୍ରେଣୀର ଲୋକେ ଭୀମ ଭୋଇଙ୍କ କଥାରେ ନୂତନ ଆଲୋକର ସନ୍ଧାନ 
ପାଇ ମହିମା ଧର୍ମ ଗ୍ରହଣ କଲେ | 


ଭୀମ ଭୋଇ ପ୍ରଚାର କଲେ, ପାପୀମାନଙ୍କୁ ଉଦ୍ଧାର କରିବା ପାଇଁ ସ୍ଵୟଂ 
ପରମବ୍ରହ୍ମ ମହିମା ଗୋସାଇଁଙ୍କ ଅବତାର ଗ୍ରହଣ କରିଛନ୍ତି । ତାଙ୍କ ଦର୍ଶନ କରି, 
ତାଙ୍କ ଧର୍ମ ଗ୍ରହଣ କଲେ ଅବଶ୍ୟ ମୁକ୍ତି ମିଳିବ। ଯେଉଁ ପାପ କଲେ ଅନ୍ୟ 
କୌଣସି ଧର୍ମରେ ମୁଚ୍ତି ମିଳେ ନାହିଁ, ସେହି ପାପ କରିଥିବା ଲୋକମାନେ ନିଜ 
ପାପ ପାଇଁ ଅନୂତାପ କରି ମହିମା ଧର୍ମ ଗ୍ରହଣ କଲେ ମୁନ୍ତି ମିଳିବ। 


ପାପୀ ତାପୀ, ଦୀନ ଦରିଦ୍ରମାନେ ଭୀମ ଭୋଇଙ୍କ କଥାରେ ଆକୃଷ୍ଟ ହେଲେ | 

ସେମାନେ ମହିମା ଧର୍ମରେ ଦୀକ୍ଷିତ ହୋଇଁ ପ୍ରାତଃ ସ୍କାନ କଲେ। ଉଷା ଓ ସାୟଂ 
କାଳରେ ପରଂଚ୍ରହ୍ମଙ୍କ ଶରଣ ଦର୍ଶନ କଲେ। ମିଛ ଛାଡ଼ି ସତ କଥା କହିଲେ | 
ଦିନରେ ଭୋଜନ କରି ରାତ୍ର ଭୋଜନ ବନ୍ଦ କରିଦେଲେ। ଚୋରି କରିବା ଛାଡ଼ି 
ନିଜ ପରିଶ୍ରମ ଉପରେ ନିର୍ଭର କଲେ। ସଞ୍ଜବେଳେ ଖଞ୍ଜଣି ବାଦ୍ୟ ବଜାଇ 
ପରମେଶ୍ବରଙ୍କ ଜଣାଣ, ଭଜନ ଇତ୍ୟାଦି ଗାନ କଲେ। ମନରୁ ହିଂସାବାଦ ଛାଡ଼ି 
ଦେଇ ଧର୍ମ ଆଚରଣ କଲେ। 


ଗୋଟିଏ ନୂଆ ଜୀବନ, ନୂଆ ସଂସାର ଜନ୍ମ ନେବାକୁ ଆରମ୍ଭ କଲା| ପତିତ, 
ଦଳିତ, ଅଜାତିଆମାନଙ୍କ ମୁହଁରେ ହସ ଫୁଟିଲା। ସେମାନେ ନୂତନ ଆଶା ନେଇ 
ଆଗକୁ ଚାଲିଲେ। 


ଗୋଟିଏ ନୂଆ ସମାଜ ବିକାଶ ଲାଭ କରୁଥଲା। ସେ ସମାଜରେ ଜାତି- 
ଅଜାତି, ସାନ-ବଡ଼ର ଭେଦ ନଥୁଲା | ସମସ୍ତେ ଭାଇ ଭାଇ ପରି ଚଳିବାକୁ ଶିକ୍ଷା 
କରୁଥିଲେ। ବିପଦ ଆପଦରେ ପରସ୍ପରକୁ ସାହାଯ୍ଯ କରିବା ଧର୍ମ ବୋଲି 
ବୁଝୁଥିଲେ। ଭୀମ ଭୋଇଙ୍କ ପଛରେ ଧାଡ଼ି ବାନ୍ଧି ଚାଲିବାକୁ ସେମାନେ ଗର୍ବ 
କରୁଥୁଲେ | 


ଠିକ୍‌ ଏତିକିବେଳେ ଢେଙ୍କାନାଳର ଯୋରନ୍ଦାଠାରେ ଏକ ଅଘଟଣ ଘଟିଗଲା। 
ମହିମା ଧର୍ମର ପ୍ରତିଷ୍ଠାତା ମହିମା ଗୋସାଇଁ ୧୮୬୭ ଖ୍ରୀଷ୍ଟାଦ୍ଦରେ ମାନବ ଲୀଳା 
ସମ୍ବରଣ କଲେ ! ଏ ଦୁଃସମ୍ବାଦ ପାଇ ମହିମା ଧର୍ମର ସାଧୁ ସନ୍ଧ୍ୟାସୀ ଓ ଭକ୍ତ 
ମଣ୍ଡଳୀ ଯୋତ୍ତନ୍ଦାଠାରେ ଏକାଠି ହେଲେ | ମହିମା ଗୋସାଇଁଙ୍କ ଜୀବିତାବସ୍ଥାରେ 
ସେହି ଧର୍ମରେ ଗୋଷ୍ଠୀ କନ୍ଦଳ ଦେଖାଦେଇଥିଲା! କିନ୍ତୁ ମହିମା ଗୋସାଇଁଙ୍କ 
ଯୋଗୁ ସମସ୍ତ ପ୍ରକାରର ସମାଧାନ ହୋଇଯାଉଥୁଲା। ଏବେ ତାଙ୍କର ଅନୁପସ୍ଥିତିରେ 
ସ୍ବାର୍ଥପର ସାଧୁ ସନ୍ଧ୍ୟାସୀମାନେ ସେମାନଙ୍କ ମଧ୍ଯରେ ଥବା ବହୁ ଦିନର ବିବାଦକୁ 
ବହୁଗୁଣିତ କଲେ । 


ଭୀମ ଭୋଇଙ୍କ ଧର୍ମପରାୟଣ ଆମ୍ବା ଏହା ଦେଖୁ କ୍ଷୋଭ ପ୍ରକାଶ କଲା। 
ଉପସ୍ଥିତ ସାଧୁ ସନ୍ଧ୍ୟାସୀମାନଙ୍କୁ ସେ ଯେତେ କରି ବୃଝାଇ କହିଲେ ମଧ୍ଯ ସେମାନେ 
ତାଙ୍କ କଥା ମାନିଲେ ନାହିଁ କି ଶୁଣିଲେ ନାହିଁ। ସେ ବାରମ୍ବାର ଅନୁରୋଧ କଲେ 

ମହିମା ଧର୍ମରେ ସମସ୍ତେ ସମାନ। ସାନ ବଡ଼ କେହି ନାହିଁ। ସମସ୍ତେ ମିଳିମିଶି 
ଚଳ। ମହିମା ଧର୍ମର ପ୍ରତିଷ୍ଠା ପାଇଁ ଉଦ୍ୟମ କର। ମହିମା ଗୋସାଇଁଙ୍କ ଇଛା 
ପୁରଣ କର। କିନ୍ତୁ ତାଙ୍କ ଅନୁରୋଧ ବ୍ୟର୍ଥ ହେଲା। ଓଲଟା ସେମାନେ ଭୀମ 
ଭୋଇଙ୍କୁ ମହିମା ଧର୍ମରୁ ବାସନ୍ଦ କଲେ। 


ଭୀମ ଭୋଇ ଦାରୁଣ ଧକ୍କା ପାଇ ଯୋରନ୍ଦାରୁ ସୋନପୁର ରାଜ୍ୟକୁ ଫେରି 
ଆସିଲେ ଓ ସୋନପୁର ରାଜ୍ୟର ତକ୍ରାଳୀନ ସମ୍ପଦ୍ଧ ଗ୍ରାମ ଲଳଚ୍ଚିପୁର ନିକଟସ୍ଥ 
ଖଲିଆପାଲି” ଠାରେ ମହିମା ଧର୍ମ ଆଶ୍ରମ ପ୍ରତିଷ୍ଠା କଲେ । ମହିମା ଗୋସାଇଁଙ୍କ 
ତିରୋଧାନ ପରେ, ମହିମା ଧର୍ମର ସାଧୁମାନଙ୍କଠାରୁ କୌଣସି ସାହାଯ୍ୟ ସହଯୋଗ 
ନପାଇ ସେ ନିଜେ ଭକ୍ତମାନଙ୍କୁ ମହିମା ଧର୍ମର ଦୀକ୍ଷା ଦେବାକୁ ଲାଗିଲେ । 


ଏହି ସମୟରେ ଢ଼େଙ୍କାନାଳ ରାଜ୍ୟର ମଢ଼ି ଗ୍ରାମର (ଆଧୁନିକ ନାମ 
କାମାକ୍ଷାନଗର) ଅନ୍ଧପୂର୍ଣା ଆସି ଭୀମ ଭୋଇଙ୍କ ପାଖରେ ରହିଲେ ଓ ଧର୍ମ 
ପ୍ରଚାର କାର୍ଯ୍ୟରେ ତାଙ୍କ ସାହାଯ୍ୟ କଲେ। ସମ୍ବଲପୁର ଅତାବିରା ନିକଟସ୍ଥ 
' ତୋପ୍ବନହର!' ଗ୍ରାମରୁ ବ୍ରାହ୍ମଣ ହରି ପଣ୍ଡା ଓ ବାସୁଦେବ ପଣ୍ଡା ଭୀମ ଭୋଇଙ୍କ 
ଧର୍ମ ପ୍ରଚାରରେ ଆକୃଷ୍ଠ ହୋଇ ପଇତା ଛିଣ୍ଡାଇ ଆସି ମହିମା ଧର୍ମ ଗ୍ରହଣ କଲେ 
ଓ ଆଜୀବନ ତାଙ୍କ ପାଖରେ ରହି ମହିମା ଧର୍ମର ଗ୍ରନ୍ଧ ରଚନାରେ ସାହାଯ୍ୟ 
କରିବାକୁ ଲାଗିଲେ। ହରି ପଞ୍ତା ଓ ବାସୁଦେବ ପଣ୍ଡାଙ୍କ ସଙ୍ଗରେ ଧର୍ମାନନ୍ଦ ଓ 
ମାର୍କଣ୍ଡ ନାମରେ ଦୁଇଜଣ ଶିକ୍ଷିତ ଲୋକ ମହିମା ଧର୍ମ ଗ୍ରହଣ ପୂର୍ବକ ଗ୍ରନ୍ନ 
ରଚନାରେ ଭୀମ ଭୋଇଙ୍କୁ ପ୍ରଭୂତ ସାହାଯ୍ୟ କଲେ। 


ଭୀମ ଭୋଇଙ୍କ ଉଦ୍ୟମରେ ମହିମା ଧର୍ମ କ୍ରମେ ପ୍ରସାର ଲାଭ କରିବାକୁ 
ଲାଗିଲା! ହଜାର ହଜାର ନରନାରୀ ଭୀମ ଭୋଇ ଓ ଅନୁପୂର୍ଣ୍ଠାଙ୍କ ନିକଟରୁ 
ମହିମା ଧର୍ମର ଦୀକ୍ଷା ନେଇ ଶୁଦ୍ଧପୁତ ଜୀବନ ଯାପନ କଲେ ! ଓଡ଼ିଶାର ପଶ୍ଚିମାଞ୍ଚଳ 
ତଥା ମଧ୍ଯ ପ୍ରଦେଶର ବସ୍ତର, ବାସନା, ରାୟପୁର ପ୍ରଭୃତି ଅଞ୍ଚଳରେ ଭୀମ 
ଭୋଇଙ୍କ ମହିମା ଧର୍ମ ପ୍ରାଧାନ୍ୟ ଲାଭ କଲା। ଭୀମ ଭୋଇଙ୍କୁ ଜୀବନର ତ୍ରାଣକର୍ରା 
ମନେକରି ଭକ୍ତ ମଣ୍ଡଳୀ ତାଙ୍କୁ ମଧ୍ଯ ପୂଜା କରିବାଳୁ ଲାଗିଲେ। 


ଏହା ଦେଖୁ ବ୍ରାହ୍ମଣମାନେ ଭୀମ ଭୋଇଙ୍କ ବିପକ୍ଷରେ ଚକ୍ରାନ୍ତ କଲେ | ସେମାନେ 


୨୮ 

ଦେଖୁଲେ, ଭୀମ ଭୋଇଙ୍କ ନୂତନ ଧର୍ମଂଲୋକେ ଗ୍ରହଣ କରିବା ଫଳରେ ସେମାନଙ୍କ 
ସ୍ବାର୍ଥରେ ବାଧା ଆସୁଛି । ସେମାନେ ସୋନପୁର ରାଜ୍ୟର ରାଜାଙ୍କ ନିକଟରେ ଭୀମ 
ଭୋଇଙ୍କ ବିରୁଦ୍ଧରେ ଅଭିଯୋଗ କଲେ । ସେମାନେ କହିଲେ ଭୀମ ଭୋଇ ଆସି 
ସୋନପୁର ରାଜ୍ୟର ଧର୍ମକର୍ମ ବୁଡ଼ାଇଲା। ଦେବଦେବୀ ମାନୁନାହିଁ। ବ୍ରାହ୍ମଣମାନେ 
ପଇତା ଛିଣ୍ଡାଇ ତା' ପାଖରେ ଶରଣ ପଶିଲେଣି। ଚାରିଆଡ଼େ ରାଜ୍ୟ ଓ ରାଜାଙ୍କର 
ନିନ୍ଦା ରଟନା ହେଲାଣି । 
ସୋନପୁର ରାଜ୍ୟର ରାଜା ଏହା ଶୁଣି ' ବନମାଳି ଦେବାନ”ଙ୍କୁ ପଠାଇ ଭୀମ 
ଭୋଇଙ୍କୁ ବନ୍ଦୀ କରାଇଲେ | ଭୀମ ଭୋଇ ବନ୍ଦୀଶାଳାରେ ପଡ଼ି ଅକଥନୀୟ କଷ୍ଟ 
ଭୋଗ କଲେ | ତାପରେ ଆକସ୍ତିକ ଭାବରେ ସେ ଏହି ମରଣ ଯନ୍ତ୍ରଣାରୁ ଉଦ୍ଧାର 
ଲାଭ କରିଥିଲେ। 
ଭୀମ ଭୋଇଙ୍କ ଶେଷ ଜୀବନ 
ଭୀମ ଭୋଇଙ୍କ ଶେଷ ଜୀବନ ଅତୀବ ସୁଖମୟ ଥୁଲା | ସେ ତାଙ୍କ ଜୀବନର 
ଅପୂର୍ବ ପ୍ରାପ୍ତି ବର୍ଣନା କରି ସ୍ତୁତି ଚିନ୍ତାମଣିରେ ଲେଖୁଛନ୍ତି- 
“ ଶୁଣ ସୁଜ୍ଞକନେ ଅପୂର୍ବ କାହାଣୀ 
କହୁଅଛି ମୁହିଁ ଯେତେ | 
ତ ଭବିଷ୍ୟ ବର୍ଭମାନ ନ ଜାଣି 
ଦୋଷ ଲଗାଉଛ ମୋତେ । 
ଧନ ଦାରା ସୁତ ପାଏ ଆନନ୍ଦ ଏ 
ମୋର କପାଳରେ ଥୂଲା। 
ପୁର୍ବ କମାଣି ଫଳ ଭୁଞ୍ଜି ଅଛି 
କାହାର ବା କିସ ଗଲା ॥ 
ସତ୍ୟ ଧର୍ମ ସିନା ଅରଜି ଥବାରୁ 
ତତ୍ତ୍‌ରେ ପାଇଲି ମୁହିଁ। 
ଆମ୍ଭ ନିଧ୍ୂ ଆମ୍ଭ ହସ୍ତକୁ ଅଇଲା 
୨୯ 

ଏଥୁରେ ସଂଶୟ ନାହିଁ ॥ 
ପୂର୍ବରୁ ଆମ୍ଭର ଭାତ ବିତ୍ତ ରଖ 
ଥିବାରୁ ହେଲା ପ୍ରାପତ | 
ପକାଇ ଦିଅ ଧର୍ମ ସଭା ମଣ୍ଡଳେ 
ଅବଶ୍ୟ ବୋଲିବେ ସତ ॥ 
ଆମ୍ଭର ଅର୍ଜିଲା ଧନରନ୍୍‌ ସିନା 
ଆମ୍ଭକୁ ହେଉଛି ଭୋଗ 
କର୍ମରେ ନ ଥଲେ କୁଆଡୁ ଫଳିବ 
କେମନ୍ତେ ହେବ ସଂଯୋଗ ॥ 
ବିନା କମାଣିରେ ବିନା କପାଳରେ 
କେଉଁ ଫଳ ଫଳେ ଦେଖ। 
ଭେଦକୁ ନବୁଝି ପଣ୍ଡିତ ସୁଜନେ 
କିମ୍ପା ହେଉଅଛ ମୂର୍ଷ ? ” 
ସାମାଜିକ କ୍ଷେତ୍ରରେ ପରିବର୍ଭନ ଆଣିବା ପାଇଁ ଭୀମ ଭୋଇ ମହିମା ଧର୍ମ 
ଗ୍ରହଣ କରିଥୁଲେ | ଧର୍ମ କ୍ଷେତ୍ରରେ ବୈପ୍ଲବିକ ପରିବର୍ଉନ ଆଣିବା ପାଇଁ ସେ 
ମହିମା ଧର୍ମ ସଂଗଠନରେ ନୂତନ ବାଟ ଫିଟାଇଲେ | ସେ ଗୁହସ୍ଥାଶ୍ରମରେ ଥାଇ 
ମଧ୍ଧ ପ୍ରଚଳିତ ବୈଷ୍ଠବ ଧର୍ମର ସାଧୁଙ୍କ ପରି ଭକ୍ତମାନଙ୍କୁ ମହିମା ଧର୍ମର ଦୀକ୍ଷା 
ପ୍ରଦାନ କଲେ । ସେ ଭୋଗ ଓ ତ୍ୟାଗକୁ ସମାନ ସ୍ତରରେ ରଖୁ ଘୋଷଣା କଲେ- 
ନାମଟି ଅକ୍ଷୟ ଅଜୟ 
ଚାରି ଯୁଗେ ଯେବେ ସତ୍ୟ | 
ଗ୍ଧହେ ଥାଇ ବିହିତ କର୍ମେ ଚାଲିଲେ 
ସବୁ ହେବ ପରାପତ ॥ ୨୯ । ୧୭ 
ସତ୍ୟେ ଯେବେ ମୁହିଁ ଜନମ ଲଭିଛି 
ବ୍ରହ୍ମ ତେଜ କଳା ଘେନି | 
ଯିବାବେଳେ ନିଶ୍ଭେ ସେ ଠାବକୁ ଯିବି 

ଭୀମ ଅରକ୍ଷିନ ଭଣି ॥” ୨୯ | ୨୦ 
ଭୀମ ଭୋଇଙ୍କ ନିମ୍ନଲିଖୂତ ମହତବାଣୀ ତାଙ୍କ କେବଳ ଓଡ଼ିଶା କିମ୍ବା ଓଡ଼ିଆ 
ସାହିତ୍ୟ ନୁହେଁ, ସମଗ୍ର ବିଶ୍ବ ସାହିତ୍ୟରେ ଅମର କରିଛି- 
“ ପ୍ରାଣୀଙ୍କ ଆରତ ଦୂଃଖ ଅପ୍ରମିତ 
ଦେଖୁ ଦେଖୁ କେବା ସହୁ । 
ମୋ ଜୀବନ ପଛେ ନର୍କେ ପଡ଼ିଥାଉ 
ଜଗତ ଉଦ୍ଧାର ହେଉ ॥ 


ଭୀମ ଭୋଇ ତାଙ୍କ ଜୀବନ କାଳ ମଧ୍ଯରେ ଅସଂଖ୍ୟ ଭଜନ, ଜଣାଣ ଚଉତିଶା, 
ଗ୍ରନ୍ଧ ଆଦି ରଚନା କରିଥଲେ । ତନ୍ମଧ୍ୟରୁ ନିମ୍ନଲିଖୁତ ଗ୍ରଚ୍ୁମାନ ପ୍ରକାଶ ପାଇଛି | 

+ ଶ୍ରତି ନିଷେଧ ଗୀତା 

+: ନିର୍ବେଦ ସାଧନ 

+ ଆଦି ଅନ୍ତ ଗୀତା 

+ ଅଷ୍ଟକ ବିହାରୀ ଗୀତା 

+ ବ୍ରହ୍ମ ନିରୂପଣ ଗୀତା 

+ ଭଜନମାଳା (୩୨ ୨ଟି ଭଜନ) 

+ ବ୍ରହ୍ମ ଚାଳକ 

+ ପଦ୍ଧକଳ୍ନ 

+ ସତି ଚିନ୍ତାମଣି 
+ ଚଉତିଶା ମଧୁଚକ୍ର ( ୪୧ଟି ଚଉତିଶା) 

ଏ ସମସ୍ତ ପ୍ରକାଶିତ ଗ୍ରନ୍ଧଗୁଡ଼ିକ ମଧ୍ୟରେ ଭୀମ ଭୋଇଙ୍କ ' ସୁତି ଚିନ୍ତାମଣି” 
ଗ୍ରନ୍ଧ ତାଙ୍କ ରଚନାବଳୀ ମଧ୍ଯରେ ସର୍ବଶ୍ରେଷ୍ଠ ବିବେଟିତ ହୋଇଥାଏ । 

କବି ଭୀମ ଭୋଇ ୧୮୯ ୫ ମସିହା ଶିବ ଚତୁର୍ଦ୍ଦଶୀ ଦିନ ତାଙ୍କର ସାଧନା 
ପୀଠ ଖଲିଆପାଲି ଆଶ୍ରମରେ ଇହଲୀଳା ସମ୍ବରଣ କଲେ । ବର୍ଭମାନ ସେଠାରେ 
ଭୀମ ଭୋଇଙ୍କ ପାଖରେ ଦେବୀ ଅନ୍ଧପୂର୍ଣା ମଧ୍ଯ ଟିର ନିଦ୍ରାରେ ନିମଗ୍ନା ଅଛନ୍ତି। 

ଓଡ଼ିଆ ଭାଷା ସାହିତ୍ୟର ଦିଗଦର୍ଶକ ଗବେଷକ ଆର୍ଭବଲ୍ଲଭ ମହାନ୍ତିଙ୍କ  ସୁତି 

୩୧ 

ଚିନ୍ତାମଣି”ର ମୁଖବନ୍ଧର ମନ୍ତବ୍ୟକୁ ଉଦ୍ଧାର କରି ଏ ପୁସ୍ତିକାର ଉପସଂହାର 
କରାଯାଇପାରେ- 


“ଏହି ଭୀମ ! ଏବଂବିଧ ସେ ପ୍ରତିଭାତ ! ଉତ୍କଳ ! ଏହି କନ୍ଧର ସମ୍ବର୍ବନା 
କର | ନିଜର ମହତ୍ତର ସ୍ତରକୁ ଉଚ୍ଚରୁ ଉଚ୍ଟକୁ ଉତ୍ତୋଳନ କର | ଉକ୍ସଳ, ଜାତିର 
ଟେକ ଓ ଗୌରବ ରକ୍ଷା କରିବାରେ ପଷଶ୍ଚାତପଦ ବୋଲି ମନେହୁଏ । ତାହା 
କରିଥଲେ, ନିଜର କଥା କହି ଜାଣିଥିଲେ, ଏପରି ଉପେକ୍ଷିତ, ଅବହେଳିତ 
ହୋଇ ନଥାନ୍ତା। ଲୋକେ ତିଳକୁ ତାଳ କରନ୍ତି, ମୁଁ ତାଳକୁ ତିଳ ସୁଦ୍ଧା କରି 
ନପାରି ଦୁଃଖୁତ | ଶେଷରେ ପଦେ କଥା, ' ଭୀମ ମହାମା' | 


He AEH 


୩୨ 

ଶ୍ରୀ ଭାଗୀରଥୁ ନେପାକ 


ସାହିତ୍ୟରୁ ସଂଗଠନ, ଗଛରୁ ଆଲୋଚନା, ଜୀବନୀରୁ 
ଅନୁବାଦ ପରି ସାହିତ୍ୟର ବିବିଧ କ୍ଷେତ୍ରରେ ଭାଗୀରଥୁ 
ନେପାକ ଅର୍ଵଶତାବ୍ଦୀ ଧରି ଯେଉଁ ସାଧନା କରିଥିଲେ ସେଥୁରୁ 


ଜନ୍ମ ନେଇଥିଲା ୨୪୦ରୁ ଉର୍ଧ ପୁସ୍ତକ ତାଙ୍କ ରଚନା 

ମଧ୍ଯରେ ଭୀମ ଭୋଇଙ୍କ ସାହିତ୍ୟ ଓ ଜୀବନ ସମ୍ପର୍କୀୟ 
ପୁସ୍ତକଗୁଡ଼ିକ ଯେମିତି ତଥ୍ୟପୂର୍ଣ ସେମିତି ବୋଧଗମ୍ୟ । ସେ 
ମହିମା ଧର୍ମ ଓ ଭୀମ ଭୋଇଙ୍କ ସମ୍ପର୍କରେ ଅନେକ ନୂତନ 

ବିଷୟ ଲୋକଲୋଚନକୁ ଆଣିଥିଲେ। 

ଭୀମ ଭୋଇଙ୍କ ଜୀବନ ଓ ସାହିତ୍ୟକୁ ନେଇ ରଚିତ 
[ ଏହି ଜୀବନୀ ପୁସ୍ତିକାଟିରେ ଶ୍ରୀ ନେପାକ ସହଜ ଓ 

hb ସରଳ ଭାଷାରେ ଭୀମ ଭୋଇଙ୍କ 4 

ସାଧନା ଓ ସିବିର ବର୍ଣ୍ଣନା 
କରିଛନ୍ତି। 


ଶବଦୃଘ୍ନ ପାତ୍ର (୧୯୧୭ - ୧୯୯୭) I 
ସେ ଥଲେ ମହିମା ଧର୍ମାବଲମ୍ବୀ, ଆଧ୍ଯାମ୍ପିକ ଚିନ୍ତା ଓ ଚେତନାର * ” 
ମଣିଷ ଯାହାଙ୍କ ଆଶୀର୍ବାଦ ଯୋଗୁଁ ତାଙ୍କ ସୁପୁତ୍ର ବିଜୟ କୁମାର 
ପାତ୍ରଙ୍କ ସହଯୋଗ ଜ୍ରମେ ଏହି ପୁସ୍ତକ ଆମ୍ମପ୍ରକାଶ କରିଛି । 

